

Akipucet Ngina Angarei

Jeffersonville, Indiana, USA

63-0319

1 Ataboong ngina ajokan, ngikonei. Atowua dadang adiopak anguna ka akilip, erai kipedorete.

Papa kosi ngolo a Nakuj, ikicunakin nabo isua alotoma akiriamun ngina ajokan na, atabong na, alotoma akijianakin Ekapolon. Ka ibu Iyong kiik ebe neni iriamunoi isua kapei, ikwa ngikalalak erai ngiarei kori ngiuni kosi, ebe ibuni Iyong ayakaun kiding kosi. Ka ikiyeni isua kire ebe Iyai Iyong nege, naarai ikicunakina isua alokiroKeng.

Tokona ikilipi isua, Papa, ebe ibuni Iyong ataboong na ka kisilereu Iyong anguna kosi akipucet ngina angarei na. ka ikwa ngina ebakor ekaeon ebe, ecamit inges akingolekin yaye akamukodot ngina ka apak. Ka erai ngin akiitanit kosi, Ekapolon, erai jik akingolekin yaye ka toanyunai nguna eyiakasi kingaren. Ka ikilipit isua ebe Imesek ngini sek aritai, ebuni kiding kosi tokona ka tonga akipucet, ka kisilereu Inges neni kosi, ngiboro ngulu ikiitanit isua akingolikin.

2 Eyiakasi ngice ne, Ekapolon, ngulu eroko nyelomara paka toma nakimor ngina apolon alodiyete Kristo. Ikiilipit isua ebe, atabong na, toseut ikes aseunet ngina ruba, kilelebikin kaapei ka Ekuwam ngolo ka Akuj.

Erai keyiai idio ngini ediaka, Papa, ikilipi isua ebe ibuni iyong akitangaleuni ikes. Eyiakasi ngakitambarai nguna nege nguna erumitayong angakan kang, alotoma akitunit Ebaibul, nguna ekakwang a Paulo, neni aponere yarere anakuwan keng ngakitambarai ka ngabongui. Apotu ngikuwamin kimiekis ngitunga, ka apotu ikes tongaleut.

Ikitee isua abunore ngina yapi ngina Ekapolon. Ikiyeni isua ebe erai apak ngina eapunit diyete. Ngiboro lu abongut nabo lokanisa, kelunyar ngikaru aliput ka ngamiyai ngakan komwon.

Tokona ikilipi isua, Papa, ebe ikinakini Iyong isua ngiboro lu ngulu ingitai isua. Kitigogong eketiyan Kon, ka kingarak ngiketiyak Kon adiokiding adadang, Ekapolon, ka nooi isua ngulu ikicunakina nege ataboong na, ikotere ikipedori akidiaun Akirot. Ikingita isua nugu Alokiro a Yesu. Amen.

3 Kire jik erai ibore ngini ajokan abongun nabo toma kai ngina Ekapolon ataboong na. ka ayeni ayong ebe iyes ngulu alalak iwuasi, ikitimokinete anguna angun, nai emame ibore ice ngini ikitiyakini iwon. Ikiiriam iwon ekanisa jik kiyatakin paka neni eriamunere iwon ngiuni kori ngimwon, ngamiyai ngauni kori ngamiyai ngomwon ngulu alalak alotoma. Nai anakiriamun angina iloit alorot alo, erai ngina iwokit asepic ngina alalan.

4 Tokona, okoe, ayiakatar ayong apak ngina eumokina, elipi, ka atosiomi ngakipuceta nu. Atami ayong iyes dang dadang ilakara. [Tema atukot ebe, " Amen."—Ed.] ayeni ayong ebe ilakara iyes. Ka ani kerai ibore ngini ejok aneni kus nooi ikwa ngina ejokia neni kang, erai jik...iyakatar iyes apak ngina eumokina. Ka emaikina ayong...

Acamit ayong anyaraun apese ngina erai nakone kang, kelunyar akidianakin. Ka erai na akolongit ngina edounere inges. Erai inges nakolongit na ngikaru ngitomon ka ngiarei, Sarah, nakoku kang. Ka nai, akolongit ngina etupakini taparacu, emaikina iwon atonyarata ace nyaritono, naarai erai akolongit ngina edounere Becky.

5 Ka tokona, ataboong na, ikilosi iwon aripirip akipucet ngina angarei na. ka anguna angakipuceta anguna omwon anguna esiaunak eyiakasi ngikemetok ngimwon ngulu angangolei. Ka akalimokini ayong iyes, nakolongit na abu icebore nabo totakanu. Ka, ayong, idiobore ngini alosi ayong atolem ngakigireta nguna ngorok nguna ayiakar ayong, nguna aris ayong kerworio, apak ngina alunyar, ka abu ayong eboikin kwap nen. Ka atotamak, " Ejok, etiyia ayong nguna ajokak nooi nguna amaikina etiya." Ka ngikegirak ngulu alalak ka ngiboro, ka abu ayong atotamakinite, " Ejok, asiomi ayong adiopak, ka engolik nu ka ngun." Ka iyeni iyong ibore ngini ke ekingaren, abu idiobore totakanu, ka arai dadang ngulu agelaka. Abunit Inges alotoma agelanut. Ido abu ayong atolem akalam atipei, ka atogeu akigir kwap amunikinit lopite ngolo apedoritor, eringa Inges nen.

6 Okoe, erai jik idiobore ngini abu totakanu neni eapikinit epei saa ka atutubet ngina alunyarosi. Ayiai ayong alimonokini lokaato Wood, eponitai kwap, alotoma ngadakikai ngakudio nguna alunyarosi. Jik idiobore, ngini iyeni iyong. Iyeni iyong, eyiakasi ngiboro ngulu alalak ngulu etakanunete, ngulu jik nyipedori iyong akirwor, iyeni iyong. Nai abu idiobore totakanu ngini abu ekengarak ayong nooi.

Ayiaatar ayong ekone nege adiokiding alotoma aduketait. Naarai, irakosi iyes dadang ngikonei kang. Lokaato lo erai lokaato Lee Vayle. Erai inges lokaato ngolo minat, ka ekasioman ngolo akire ngolo a Ngakigiret. Erai edakitar Vayle ngolo a Baptist ngolo eyiakatar Ekuwam ngolo Akwangan. Ka erai inges... nyalimunit ayong nugu alotoma akitopolorit, alimunit ayong ikes naarai anupit ayong ngun. Ayeni ayong ebe erai inges epei angikasiomak angulu aosok angulu ayeni ayong, alotoma akabila kosi. Ka abu inges ekegirak ayong abaruwa ngina cici ane, ka aponi kiyakunai inges toma nen kan Billy. Ka emam pa apedoritor akitolomun inges kinga, neni kang/ ka atami ayong...nyesioma ayong inges kidiana, nai alosi sek ayong

alimun nguna kelimunit inges anege. Ka abu ayong atosiom inges, Lokaato Vayle, erai kiyiai iyong nege, asiomit ayong ngun neni eapiyarit ngilapio ngikankapei ngulu alunyarosi.

7 " Nyeyookinit ayong," tema inges. " Lokaato Bill, nyeyookinit ayong, nai anupit ayong ebe arai Policap ekasioman ngolo ekakwang a Yokona." Iyookino ngun. Arai inges. " Atami ayong ebe arai Irenias ekasioman ngolo a Policap." Iyookino ngun, jik. " Abu Irenias tema, ' Ebonguni Yesu ngina ebunio ekiner ngolo esidion ngolo Eseunitai ngolo Akuwan angina Kristo toma.'"

Arai ngolo Irenias, neni eapikinit ngikaru ngamiyae ngomwon kelunyar atwanare ngina a Kristo. Abu Inges tema, " Ngina elomunia atur ngina esidion na toma..." Tokona, Erai neni alotoma atukot ngina a Nikaya. Iyes ngirukitos lu, ngulu isiomete—ngulu iripiripiyete Ngakigiret, ka toripiripiyete ngiemuto ngulu igiritai ngulu Ebaibul, iriamuni iyong ebe alotoma atukot ngina a Nikaya. Ka atami ayong ebe erai inges ekitabon ngolo esiaunan kori ekitabon ngolo angirei, iriamuni iyong ebe. Ka tokona, abu Inges ingolik ngun, ngikaru ngulu alunyarosi, inges abunio inges tolimunio, " Alotoma apak ngina esidion, ngolo esidiok aseunio, ngolo eseunitai."

8 Etamete ngitunga ebe erai aseunun ibore ngini jik erai ngini keroko ebekunio anege ekaku. Eakang! Erai ngin apei angakitatameta anguna ngorok anguna ikiyiakar iwon: aseunio ka nyaritono. Ka irenias dang ekoni nenipei, kire jik, ekasioman ngolo akire ngolo a Ngakigiret, erai jwijwi ngolo enupit alotoma aseunio.

Ka arai Irenias dang epei ngolo angimalaikan angolo atur ekanisa, ikwa ngina ikongolikinia iwon, ikwa ngina ikiripiripia iwon. Ikinupit iwon. Naarai, tokona, arai ikes dadang akimunono. Eyiakasi ikes dadang nege, kire, edukit anege alotoma ngakipuceta nu. Ingolik iyong. Ka emaikina ikes tongarai alorwa angulu esidiok. Epite ngolo kegeuniata ikes kapei ka Paulo, ka Irenias, ka Maritin, ka nguluce dang, alokwap, ka adaut aponere kwap neni ka atur angina esidion.

9 Ka, tokona, ikikinyomit iwon ebe ikitererengi iwon Ekapolon alotoma agogong yok ataboong na. Tokona ikiyia iwon... nakipucet ngina esiaunan, abu ayong kire emwonikin angun. Akipucet ngina esiaunan, ngarerengisio nguna apotu toloto kapei ka Inges, neni kang!

10 Ka tokona nyacamit ayong akisiboi iyes ekaoyian. Nai, kingolik iyong, ayakaun ayong alosi jik nabo, alotoma ngakuwarisia ngakudio, ka kelunyar nu. Ka emaikina iwon atoriabakinos adiopak. Ka etalakarit ayong...

Etee ayong lokaato Junior Jackson ewuei a nen. Ka atamit ayong ebe kori kengolik lokaato Ruddell, apak ngina alunyar, anege adiokiding. Ka ngikaitotoi ngul, ngulu erai ngikanisai yok ngulu erai kidunyet ngulu emiekis, ka nguluce. Ikitalakari iwon kire ngun. Ka etee ayong lokaato Hooper, anupit ayong, ewuei anen alokidiana arwatata, aneun alo Utica, ekanisa a nen. Ka ikitalakari isua akigangakina kus dadang alotoma nu.

11 Tokona, ataboong ngina alunyar, ikwa ngina ikiminari iwon jwijwi, alotoma akitatam nguna angakipuceta, ikitatami iwon ikes lopite ngolopei ikitiyaa iwon alotoma ngaturio angikanisai. Ka ngina erikakinere iwon anakitatam angina atur ekanisa, apak ngina esidion ngina egirakinia ayong ikes nen nalitare, kidiana abao, ngiai etamunito ngun itiyakinosi? Abu Inges bu jik kwap, tolot jik paka narwatata, alotoma akica, ido kigirak inges jik, Elope, nen jik narwatata, alokingaren yok dadang. Abu Emalaika ngolo Ekapolon towua jik anege alokingaren ngamiyai nguna alalak nguna angitunga.

Ka tokona eyiai Inges itiyiai idiobore ngini erai ngini ekujuwanit tokona, ka ikitanit iwon ngiboro ngulu apolok. Nyikiyeni iwon...iminasi iyes akidareun anguna akitanit angina apolon ana, nyayeni ayong jik nguna elosete atakanun alongaren, iyeni iyong, jik akidarit bon. Tokona, epite ngolo erakor Akuj ngolo ejok nooi neni yok, ka epite ngolo eumokinokor Inges! Ikitalakarit iwon Inges nooi!

12 Tokona, engaet ngolo ke epei ka ngolo angiarei, asiomuni ayong Inges, ikotere ikinakini awuetait ngini cici. Ka nai ikiyiai iwon engaet ngolo 3th ka ngolo ka ngolo 4th, anguna akipucet angina angarei. Ka nai engaet ngolo 5th ka ngolo a 6th erai akipucet ngina angauni. Ka ngolo a 7th ka ngolo 8th erai... ngingaeta ngiarei neni angolo kameton angole. Ka acamit ayong iyes toanyut epite ngolo keponiata ngitunga lu...alotoma angolo ngina nyanga akwan, acepak...ebuni inges a ne, erubakini inges iloconokin ikwa ngina elosio.

13 Ka nai akipucet ngina apolon nooi ngin, akipucet ngina esidion angario, erai kecamaki Ekapolon, alotoma atabong ngina esabit angolo ebunit! Ebe ngina itiyakinotor ngun, ayiai nen bon, ibore bon ngini abu totakanu, " Arai akililing alotoma Anakuj alotoma atutubet ngina ke esaa. Ikingarak Akuj iwon.

Tokona asiomi ayong engaet ngolo a 3th tokona.

Ka ani Engari Imesek akipucet ngina angarei, ka eira esubuna ngolo eyari ngolo angiarei ebala, Bua ka kingolek.

Ka abu a nen toloru angole ace...(engaet ngolo 4th)... ngina arengan: ka aponi inakinai inges apedor ngolo eboi anen alemar ekisil anakwap,...ikotere earasi ikes make: ka aponi inanakinai inges atum ngina apolon,

Tokona, ibore ngini eumokina tokona, ngina atemaria etiang Yokona ebe, " Bua ka kingolek." Ka pa abun inges kingolek neni ekoni. Abu inges toanyu akitanyunet. Ka akitanyunet ngin, nguna abakor inges ebe...abu Inges tema, " Bua, toanyu," nai abu inges kingolik akitanyunet, ngina amaikina inges kitanyiya neni ekanisa, alopite angolo emaikina ikes toanyuwariata; paka ngina edolunio natur ngina esidion, ka nai eponio nai angar akipucet.

14 Tokona, emisiunit nginitunganan dadang ngun tokona, kingolik, engario ngakipuceta. Ka nyilakara mono iyong akiyar alotoma akolongit na—a? Ebe, toanyu, mere ngun bon, ngikonei, nai jwijwi totamunito tokona, ataparacu esabit angolo alunyar, neni ewuatar ngiboro dadang, apatanu, ingolik—a? Epatana, iyapara, etakanuni alorot angolo elosioto ngitunga kingaren ka nyeanyut tari dang etakanuni.

15 Ka, totamunito, ikitee iwon abunore ngina Ekapolon, ediosaa. Ka ngina edolio iwon...abu ayong atolim alimunet, ebe ikokini Auruporio dang nen alorot angolopei. Erauni ngina kelunyar, ka emam itunganan ngini eanyuni nguna ikamunito inges. Ebuni inges jik ikongina. Ingolik—a? ka jwijwi...tolot mono iyong kaku alotoma Ebaibul ka kingolik epite ngolo ketakunua ikongina. Ingolik—a?

Tari ikwa ibore ngini apolon ngini ikoni abunore ngina Ekapolon Yesu, emam itunganan abu toanyunite ngadi nguna ikamunito ngun. Atamito ikes, " Agelanut ngin, idiotunganan." Apotu ngikanisasi temasi, " Erai ngolo ikonyoma. Erai ngolo emunara akou." Ngolo angicen inges atemar ngolo "emunara akou" " Ikiyeni isua ebe iyakatar iyakatar iyong ekipie, ka ikitobanganiya inges iyong. Ka ikatokinit iyong akitatam isua—a? Ngina, ikidouitere iyong alokinga anen, irai ngini ikilomunitai. Ikidounio iyong alotoma adoteu. Ikatokinit akitatam ngikiliok ngulu ikote isua, ngisacaradotin, ka ngulu dang, eyiakalu—a?" Ejok, ekang, arai neni emoronit neni kec.

16 Ngina abunio Yokona, arai ngolo erworere, alotoma ngaturio, ameun aneni ka Isaya paka neni a Malaki. Erai nen ngikaru ngamiyai ngatomon ka ngarei...kori ngamiyai ngakankarei ka ngikaru ngitomon ka ngiarei, keris Inges kingolikin alokadwarak, ebunit. Anginitunganan arai ngini ewarit Inges abunore, kitanite ngun alotoma adiopak. Nai epite ngolo abunio Inges, abu Inges tolimonok ka kirikak akidianakin Keng, ka tolot paka nasir.

Ka tari ngikiyokia nyepona toanyut Inges, naarai apotu ikes kingita Inges. Temasi, " Tokona, ani kelosi lokoku a itunganan paka Yorusalem, ngiboro lu dadang, akipotorio," ebe " kaninyo nai ebakatar Ngakigiret ebe 'itemokino mono Elia bu ekigaren'?"

Tema Yesu ebe, " Adau inges abunore, ka nyepona iyes toanyut inges. Ka abu inges kitiyia jik nguna abasi Ngakigireta ebe ebuni inges akitiyia. Ka apotu ikes kitiyiata neni keng nguna egiritai." Ingolik—a? ka nyepona ikes toyenut ngun. Tema Inges, "arai Yokona."

17 Ka, nai, " Okoe!" kingolek, apotu ikes tokenyut, neni keng. Apotu ikes...

Ka ngina, tari apak ngina esidion, kelunyar ngiboro dadang—ngulu keris Inges kitiyia, ka akitanyunet ngina kebu Inges kitanyik neni kec, ka asir Inges tari kenyarau ikes. Tema, " Ngai alokiding kus akatubokini ayong anguna asekit, amamukau anupit? Erai paketiyyat Ayong jik nguna abasi Ngakigiret ebe ebuni apis Kang akitiyia ngina abunio Ayong nakwap, ido nai kitodikinai Ayong neni asekit Ayong. Ingolik—a? Ido eketodikini Ayong iyes neni emaikina iyes ikote, ka engolikisi erai kinupito iyes ngun, kori mam." Ingolik—a? Kebongunit Inges tema, " Amaikina iyes itonupa Ayong ngina abunio Ayong." Nyepona ikes kitiyiata ngun, kingolik, nai ayenete ikes ejok akilo aenikin ngun neni Keng, alotoma ngun. Nai abu Inges tema, " Ngai ipei dang alokiding kus ngini ekesiburai Ayong asekit—a? Ingolik—a? Nyitiyia Ayong jik nguna alimunitoi—a?"

18 Ka tari ngikiyokia, elosete nginapei, apotu todiakasi. Ikiyeni iwon epite ngolo elosioto Ngakigiret. Nai ekaku, anasalun, apotu ikes temasi, " Tokona ikinupa isua. Ikinupit isua ebe emame itunganan ngini emaikina itolimok Iyong, kotere iyeni Iyong ngiboro dadang."

Tokona, kamina ayong akingolikin eret Keng. Kingolikinit Inges ikes, tema, " Ejok, inupa iyes tokona—a? Ekaku kipiripiriu nai Inges aneni kon." Ejok, pa amaikina kikoni nen, acepak, paka esaa ngol, ingolik iyong. Ka erai Akuj ngina itiyiai nginibore dadang iyookino, iyenete iyes ebe amina ayong Inges anguna angun.

19 Nai tokona ikitami iwon anguna atur yok tokona. Naarai alomari ayong erwor anguna angun, nyikilomari iwon nakipuceta nu, dadang.

Ka tokona, totamunito, edianene ayong ngalipasinei nguna alalak nguna ka akalipanakin ngulu ediakasi. Ka elipi ayong kotere dadang... ngisaai dadang, kotere ngina lipan ariamuni ayong, ka kotere ngakitambarai ka ngiboro. Ka ani kirikakin iwon ngakipuceta nugu, paka neni akipucet angina esidion,

losabit nataparacu... erai kerai acamit ngina Ekapolon, ikiyiakaunor iwon akidianakin ngina ajokan ngina ngorot ngina akitangal anege, iyenete iyes, neni iyayia iyong ataparacu dadang anguna ka akilipanakin ngikadiakak. Ka ayenunit ayong ebe erauni akiriamun ngina eumokina ngina ka akitangal. Ingolik—a? Ayiakatar ayong apupunet ngina ikoni ngin, ingolik iyong. Ka nai, nyerai nguna ikitumokinete, nai erauni nguna ikitumokinete neni angice, kingolik, nguna alosikinit ayong

20 Tokona, epite ngolo epolokor ajokis ngina ka Akuj, akisilereun akimunono Keng neni yok alotoma ngapakio nu! Tokona, ikinupit iwon dadang ebe ikiyiari iwon anapakio anguna esidiok. Ikinupit iwon ngun. Ka totamunito, abeit akimunono kisilereunoi anakolongit angina esidion. Ka alipite isilereununuyo Inges Akirot Keng, akimunono Keng? Ebala Ebaibul ebe. Icamito iyes tosioma neni elimunitor Inges ngun—a? Atobobongo engolikisi epite ngolo isilereununuyo Inges akimunono Keng.

Tokona acamit Ayong iyes tosioma Amos. Tobobongo neni Ekitaabo angolo ka Amos. Acamit ayong iyes tosioma alotoma ekek ngolo a 3 angolo ka Amos, ka engaet ngolo a 7, iyookino dadang. Asiomi ayong engaet ngolo a 6 dadang.

Eruuni mono arupepe alotaun, ka nyekurianut ngitunga—a? Eyiakun mono aronis toma lotaun, ka nyitiyakinit Ekapolon ngun—a?

Kire jik nyitiyakini Ekapolon idiobore, nai isilerekini Inges akimunono Keng neni angiketiyiak Keng ngikadwarak;

21 Tokona, anapakio anguna esidiok, ikirai iwon...ikilimokinitoi iwon ebe enyouni ekadwaran.

Tokona, ikiyeni iwon ebe ikiyakatar iwon ngikabilai dadang. Tokona, ayenu ayong, kadau angolengolekin ataboong na, erwor ayong enege aneni iboyoto ngikasiomak, ka amina ayong anguna kus ikotere itomisiyasi iyes ayong. Ka iyenut iyes ebe ngakompakitia nugu erai nguna emukosi akwap dadang, kingolik, jik neni eapikinit akwap dadang. Ka nyakacamit ayong iyes, ediorot adadang, totamakisi ebe ekatokinit ayong akirepun ekabila ece ngolo ngikaso ka angilingitio angulu atukot angina ke Eliya. Ka ngiboro ngul dadang, ikiyiakatar iwon ngulu alalak kec. Nai, iyenete iyes, ngiboro ngul dadang erai bon ngulu ingarenikinito ibore ngini akire ngini ebunit, akimasaria ngitunga nawae.

22 Iyenunito iyes ebe ikiyiakar iwon ngikarikok ngulu aliokonok, ata Meseya ngulu aliokonok, eroko Kristo nyebuno—a? Nyepona, mere mono ngimalimo ngulu akolongit, emalim ngolo aumokina ngol, Gamalel, ngina abunio akingiset anguna akidicia ngikiliok lu, ka ngunace dang, abu inges tema, " Kimiekisi ikes bon. Erai kerai ikes ngulu ka Akuj, kotere nyo, iraunete iyes ngulu isiriaete Akuj. Nai ani pa kerai ngulu ka Akuj..." ebe, " Nyebuno mono etunganan tonyou ngarwa nguna alunyar, ka ya ngamiyai ngomwon nalongisat, ka nguluce dang—a? Ikiyiakar iwon ngiboro ngul." Nyo nai ikes? Dadang ingarenikinito ibore ngini akire ngini ebunio.

23 Tokona, kingolik, itonyouni satan ngiboro ngul. Toanyu apirianut ngina etunganan alo angolo irworore iwon anege, satan, neni epukonorore iwon inges anege; jik itelerio inges, kan Ngakigiret, ka ikimiekini iyong kingolik ebe ngai mono inges. Inges nai... inges nai emaikina kitiyai.

Ka, totamunito iyes, nyikatokino inges alosit toma ka araun ngolo engerit ngikisila, nyitiyakina satan ngun. Erai inges eketegegan ngolo a Kristo. " Ngolo eapi nooi, ebe," ebala Yesu ebe, " Emodikini ngulu Seuna..." ka erai ikes ngulu edukito alotoma ngakipuceta nu, ngulu eyiakasi ngirworwa kec lokitabo nginapei anapetakinet akwap.

24 Erai inges erukitos ngolo apirianan nooi. Ka ngina ingolikinia inges ngiboro lu eponito, eponito kidiama, ido imasuni inges nginibore dadang ngini epedori inges kinga, amunaria inges eroko nyeyakauna nen. Iyenete iyes ebe enyounete atakristo ngulu aliokonok alorwa angulu esidiok—a? iwapakinete ikes atipei kelunyar nu, kelunyar Emut ngolo apolon ngolo ebuni lokaato lo akirwor, ngolo jik ebunit, ngolo inyonyo alotoma ekuwam ngolo Eliya, atipei.

Ka epote ikes akidiak inges. Ngice kec etemarete kori erai inges Meseya. Nai etemari inges jik mam, " Mam." Naarai, emaikina inges bu ikwa ngina abunio Yokona.

Alorwa angulu a Yokona ekebatisan, ngina abunio inges kinga nen alimonokin, apotu ikes temasi neni keng, " Mere iyong meseya—a? Mere iyong inges—a?"

Tema inges, " Nyarai ayong. Nyapedorit ayong tari alacakin ngamuk Keng. Nai ekebatisai ayong iyes angakipi, nai ikibatisai Inges iyes kan Ekuwam ngolo Akwangan." Ka arai Yokona ngolo ayeni kire ebe eyiai Inges nakwap, tema inges, " Eyiai Inges kiding kus, adiokiding, tokona."

Nai nyebuno inges toyenu Inges paka ngina abunio akitanyunet ngin neni Keng. Ido, ngina engolikinia inges Akica ngin ebunit kwap ka totakanu ikwa akuri, ka todo kidiama Keng, tema inges, " Eyiai Inges nen. Inges Ngol." Nai arai Yokona bon abu kingolik Inges, iyenete iyes. arai Yokona bon inges abu kira Etoil. Ikes dadang ngulu alalak a nen, emame itunganan abu kira ngun.

25 Nai ido ngina, ebunio eketiyang ngolo akire; kapei ka akitusubunio dadang neni keng. Erai amunar ngatameta angitunga. Itiyiai satan ngun. Ka ikes ngulu nyeyenete nguna akire aneni anguna aronok, ibusonokinosi ikes. Nai ngulu Seuna emam nyitiyaete ngun; ebala Ebaibul ebe emam nyepedori inges amodikin ngulu Eseunitai. Ka tokona, eroko abunore ngina a Kristo, ebala Ebaibul ebe, " Enyounete atakristo ngulu aliokonok, ka ebasi ikes ebe ikirai Kristo, ka etemarete, ' Toanyu, ebasi ngitunga ebe eyiai Inges nariyet.' Nyinupa iyes ngun. ' Toanyu, eyiai Inges nagule ngina imunono.' Nyinupa iyes ngun."

" Ikwa ngina ecaunia akolong ameun alokide paka too, ikokini neni tari abongun ngina Alokoku a itunganan." Ingolik—a? Ee, etakanuni Inges, ka erauni ibore ngini erai akwap dadang. Ka tokona eraunete, tokona, naarai, ngina eriamuniata ikes ebe ketakanu idiobore, kingolikisi iyes, ido epote ikes... tokona, totamunito, ebe itiyiakinosi ngun atipei kelunyar adakarario ngina Ekanisa lore, kelunyar Auruporio.

26 Nai eyiakaun akituput ngina aliokonok. Ngapakio dadang, ka nyikitanit iwon arucokino ka idiobore ngini ikoni ngin. Mam, jik.

Ka anupit ayong, ngina ebunio etunganan, ngolo ikinitai abunore, arai ayong ngolo etodiunit inges alotoma Ngakigiret, ebe emaikina etunganan ngol erai ekadwaran. Ebuni inges jik araun. Ka apukokino ngina ka Aku, Naarai Akuj... Ebuni Akirok ngina Ekapolon neni angikadwarak Keng. Erai ngun jik nguna iyookino. Ebe...ka emam nyilocokin Akuj, kingolikisi iyes. Erai keyiakatar Inges ayeunet ngina ajokan, kisitiyiat Inges inges. Nai eyiakatar Inges...abu Inges toseu ayeunet ngina ajokan anageun.

Ikwangina, keseunit Inges akolong alimonokin Emut ngolo ajokan. Keseunit Inges elap. Keseunit Inges ekuwam. Nai abu Inges toseu itunganan. Ka nyebuno Inges toseu atukot. Nai ngipeipei! Ingolik—a?

27 Ka mam nyeyiakauna ngikadwarak ngiarei nakwap alotoma apak nginapei. Kingolik, ngitunganan dadang erai ngini egelana, eyiakatar inges ngiboro ngulu egelaka. Ani keriamuni Akuj ipei tunganan, nguna dadang emaikina Inges toyiakatar ngun, jik alotoma akan Keng, epedori Inges akitiyia nguna dadang ecamit Inges akitiyia. Emaikina Inges toyiakar ipei. Alorwa angulu a Noa; alorwa angulu Eliya; alorwa angulu a Musa.

Apotu ngikalalak tonyout, alorwa angulu a Musa. Iyeneete iyes epite ngolo keponiata ikes kitiyiata, ka tocamito atemar, " Ejok, mere iyong bon irai ngini asegan anatukot," ka apotu Dasan ka Kora.

Ka abu Akuj tema, " Totiakar aneni kec. Angari ayong akwap ka eliko ikes jik." Ingolikis iyes—a? ka—ka tari...

Ka apotu ngitunga kingurungurakinos. Abu Inges tema, " Alemari ayong ngiboro dadang nawae."

Ka a nen abu Musa ya akibois ngina a Kristo, ka abu kiwuakin kiding, ka tema, " Nyitiyiak ngun, Ekapolon," Ingolik—a? Ka, naarai, kedau Inges akinyonyo Musa akitiyia nu, nyebuno Inges bu kidiama Musa, naarai etiyiai Inges ikwa Kristo alotoma apak ngin. Arai Kristo alotoma Musa. Kire jik.

28 Tokona, ikilakara iwon nooi nakolongit na naarai eyiai Akuj isilereunun neni yok. Ka anupit ayong ebe akolongit ngina apolon elosi ageun, atakanun. Ageu Akica akimiliaunun. Ageut ngikeny ngulu a Paradiso aeeo alotoma ngitai angikakwang. Eyenete ikes ebe nyeroko elwana tokona. Elosi idiobore akitiyakin, emaikina kitiyakin. Nai ani " Nyitiyakini Inges idiobore..."

Tokona, Ngakigiret dadang erai nguna iyangakinitai. Emaikina Ngakigiret kire erai nguna iyookino. Emame ediorot alodiyete keng. Erai neni inges agelanikinakor ayong aneni angikonei kang, ekanisa ngolo a Katolika. Anupit ayong ebe parai ngitunga pasi egirete. Anupit ayong ebe arai ngulu arikit ekuwam ngolo akwangan. Ka ngiboro ngulu cicik lu dadang ngulu adau akiyatanakin, ikatokinito akiyatakan neni keng; ianyuwa mono iyong, a nakitub ngun, aponi topetoroi ngitunganan kec dadang kingaa.

29 Ka nugu kire, Ngakigiret nguna iyookino erai nguna iriamanar, apei ka nginace, paka ngina emamukaunor apeganakin alotoma kec, tomamukaun adiokiding adadang. Kitodikinai ayong apei siometait ngina angitunga nguna epedori akigirakin engaet edio alobaibul, jik, emam apeganakin, kori ngulu igirakinete engaet, kori ngiarei. Idio nyepenganakin Ebaibul, adiokiding adadang. Aris ayong keira ngiketepagak ngulu ngorok ebasi neni, nai abu ayong atoyiakaunor ainakinet kotere inges apak ngina aoyian, akitodikin ayong neni eyiai inges. Nyeyiai inges toma nege. Erai kotere erai ngatameta nguna angitunga nguna inguriakina. Mere Akuj ngolo iguriakina. Eyeni Inges nguna itiyiai. Eyeni Inges.

Toanyu, erai kelosi Akuj atubokin akwap kan ekanisa, ikwa ngina ebakor ekanisa ngolo a Katolika, iyookino dadang, ido alikanisa nai ngolo? Kingolikisi ngikanisai ngulu ikiyiakar iwon. Ikiyiakatar iwon ngamiyai ngakankomwon ka ngice, ngarwongeta ngulu gelagelai ngulu angikanisai. Tokona epite...itatami epei alorot alo, ka ngoloce alorot angol. Nyo egurias, ido, ngitunganan dadang itiyiai idiobore ngini ecamito ikes, ilosete iyes neni dadang. Emaikina Akuj eyiakatar awuetait adio, ka erai ngin Akirok Keng.

30 Erworo—mere emasakinit neni a Ngikatolikan, tokona,' naarai ngulu a Protestan dang erai ngulu eroko. Nai ngina erworore ka epaderit, abu inges tema, " Branham," tema inges, " eyiai Akuj toma

lokanisa.”

Atema ayong, “ Kire, eyiai Akuj toma Nakiroto Keng. Ka erai Inges Akiroto.” Ee, jik.

Tema inges, “ Ejok, eyiai Inges toma...Erai ekanisa ngolo iyookino.”

Atema ayong, “ Nyelimunit Inges ngun. Nai ebala Inges erai Akiroto ngina iyookino.”

Tema inges, “ Ejok, ikimina isua akitatam ebatisimu alorot angolo, ka ngunace dang.”

Atema ayong, “ Ori?”

Tema inges, “ Alokaku alorwa angulu akolong.”

Atema ayong, “ Icamunito iyes ngol erai ekanisa ngolo a Katolika—a?”

Tema inges, “ Ee.”

Atema ayong, “ Ido, arai ayong Ekatolik, ngolo ngorot. Anupit ayong erot ngolo ngorot. Iyes ngulu angirwa alu imunasi inges jik, ka etiono iyes alimonokin idiobore dadang alotoma Ngakigiret. Arucokino kapei ka ngaberu ka ngitunga ngulu etwakito, ka ngiboro ngulu lu dadang, ka, okoe, ekang, ngulu nyenyamete akiring, ka, okoe, nyayeni ayong nguna dadang, kingolik.” Atema ayong, “ toriamikinai ayong ngun Anakigiret.”

Tema inges, “ nyemaikina ngun eyiakasi nen. Nai erai kebala ekanisa neni, erai ikes nguna. Nyeyauni adiotiakatait nguna ebasi ngun, erai ekanisa.”

Atema ayong, “ Elimunit Ebaibul ngun, ebe, ' Ngitunganan dadang ngini iyatakini apei kirot neni keng, kori ngini elemari apei kirot aneni angun, elemario atiakatait keng Alokitaabo angolo ka Akiyar.' Nai, erai Akiroto! Anupit ayong Akiroto.”

31 Tokona, ka, ido, erai ketema Amos, ka Ngakigiret ngunace nguna erai toloto ka inges, ebe ani...

Ka itamunito iyes, alotoma nu, eyiakai iwon jik adolokin nguna apolok alotoma ngun. Jik, ekang, ani... ngina alomaria ayong nen toma nagule ngin, ido bu akinyonyokina ngin toma, erai kepedori ayong akigirakin kwap nguna...nguna dadang apotu toloto kingaren, kayiakaun ayong nege alotoma ngilapio ngiuni alotoma apei angakipuceta. Ido atoloma jik nakibois ka esilereu inges kinga, nguna jik ikote nguna nyitamaranikinite ngitunga. Nai, nyera ngina itemokino akiwan ikes, nai kotere, ikinupit ebe, esubakini ngiboro. Iyete iyes nguna alosikinit ayong.

32 Tokona, toanyu nu tokona, ani “ Emam ibore itiyakini Akuj,” elimunit Amos, “ mati mono kisilerek Inges neni angiketiyak Keng ngikadwarak.” Ido, nai, ikingolikini iwon nguna itiyiai Inges. Emaikina eyiai ibore ngini ecamit Inges, nguna isilereunit Inges tokona. Eyiai Akuj ecamit alomun nakwap, alotoma etube, anupit ayong. Eyiai Inges ecamit akitiyia idiobore. Ka ipei bore nabo, elimorit kire, ikiyia iwon napakio nguna esidiok. Ikiyia iwon nasalunet ngina ka atur, natur ngina ekanisa a Loadikea tokona, kotere ngiboro lu erai ngulu emaikina kisilereunio bon anapakio anguna esidiok.

33 Tokona, totamak angun tokona, ekatokisi aokin toma nguna ikinupit iwon ebe ecamit Ekuwam ngolo Akwangan iwon atoyenutu.

Tokona totamunito ebe, “ Emamete nguna isilereunio; emamete nguna itiyiai Akuj, adadang, mati mono kisilereki neni angiketiyak Keng, ngikadwarak.” Ka ani eroko Inges nyitiyia idiobore, isilereuni Inges ngun. Ka ngina isilereunio Inges ngun, itamunete iyes nu ebe, eyiai idiobore ngini ebunit alorot. Kingolik, erai nguna esilereun.

34 Ka ngiboro lu ngulu ikirworo iwon arai ngulu amaikina kisilereunio alorwa angulu esidiok, jik eroko arupepe ngina esidion, anasalunet Emut atur ekanisa angolo esidion. Iyookino ngun. Ani kicamit iyong akisiom ngun tokona, ibobongi iyong neni...Iyes, abu ayong edodiu neni kus, ataboong ngina alunyar, ngarwa ngauni, apukokino 10:1-7, kingolik. “ Ka alorwa angulu eruye Emut angolo emalaika angolo angikankarei, isilereunio akimunono ka Akuj ka kirikakina.” Ka eyiai ibore ipei bon ngini ideuna. Ngina engarere ngikitabo ngulu kankarei lu, ido akimunono ka Akuj dadang...

Kotere nyo, ikidau iwon akisuda ngun, alotoma ngikaru. Ka alotoma Ngakigiret, ido, amame ediopite ngolo apedoritere iwon amisiun ngun paka akolongit na, naarai arai nguna ewuaitai. Ikiyanyu iwon emacar, nguna amacarikinitere inges, nai emam pa apedorio akisilereun alopote angolo akire mati paka ngarwa ngulu esidiok. Ingolik—a? Tokona, nai, emaikina iwon atoyiakas nen, anapak angina esidiok.

35 Tokona, totamunito. Nyimuriakis tokona, ebe, “ Nyitiyakini Inges idiobore mati kisilereu Inges ngun.” Ka nyimuriakis, dang, ebe itiyiai Inges ngun alorot angolo epatana, ikotere, “ ngikaosok ka ngipirianotin ebucete ngun.” Tokona, erai kicamito iyes akiwuakin ngun kwap, erai ngun Matayo 11:25-26. Ka, totamunito, “ Nitiyia Inges idiobore mati kisilereu Inges ngun.” Ka isilereuni Inges ngun alopote angolo

ebucia ngikaosok, ka ngitunga ngulu esiomito. Totamunito, arai aosou inges abu akwap kitanite nooi akilo Akirot, ngina abunio asecit ngina esiaunan kitiyiaunia nguna abu inges kitiyia. Nyimuriakis ngun tokona. Okoe, epite ngolo emaikinakor iwon elakarakore, atamun ngun!

36 Tokona kingolik ngiboro ngulu apotu totakanut! Kingolik ngiboro ngulu abu Inges itolimok iwon! Kingolikisi anege alotoma ekanisa lo, iyes ngitunga ngulu ikipolounio anege kapei. Tokona alosi ayong akingit ngakompakitia...Ejok, toloto kingaren, kikamutu ngun. Nai, toanyutu, alosi ayong alimokin nu neni angitunga angulu ekanisa, iyes ngulu iyiakasi nege. Alimokinit ayong idio kus, Alokiro Ekapolon a Yesu, kiwuakis ekimoin kus neni a ipei bore, alotoma ngamiyai angiboro angulu aponi tolimoroero eroko nyityiakina, ka temasi nyepona ikes kitiyiaikin. Tolimokinoin ayong apei pak. ebe anakeru, alokinga a nen, kori neni dadang, neni abunio Inges tolimunio idiobore ngini jik pa abu kikok neni alopote angolo. Ikwani? Ikokinete ngatameta a itunganan neni—a? kire jik mam.

37 Ngina atakanunia Inges alokwap a nen anangolol, ngikaru ngatomoniuni ka ngiuni ngulu alunyar alolap angolo angikankapei angolo ebunit alo, aloyakae angolo Akica! Iyes ngikepimak ngirwa ngulu ngorok itamunito ebe akalimokinit ayong iyes, nginapei eringa arai idia ngini cici, Etoil ngol ka Akica ngin. Ka atamito ngitunga ebe, idiobore ngini cici anatameta. Naarai, katamakinit ayong dang ngunapei ngun, ebe abu icetunganan tolim ngun. Nai tokona nyemaikina iyong toumonok anguna angun tokona. Ka nyebuno Ekanisa toumok ameun ekaru 1933, alokwap angolol akolongit ngin, neni ebatisa ayong ngamiyai angitunga!

Atamunit ayong edia ngolo arai Marra ngolo abu atolimok ayong, ebe, " ilosi iyong amurakin ngitunga ngul, Billy—a?" Jimmy Marra ngolo cici anege, atami ayong atemar atwana inges tokona. Atami ayong ebe aponi toarai inges alokinga a nen; abu aceberu togum inges. Nai abu inges ekengit ayong, " ilosi iyong kwap ama amurakin ngitunga ngul—a?"

Atema ayong, " Mam, jik. Alosi ayong akibatisa ikes Alokiro Ekapolon yok Yesu."

38 Ka ayiai nen aberu ngina alosi alotoma atukot. Abu inges tema neni aberu anginace, abu inges tema...tolim ngadi, nguna atapito ngun. Tema inges, " iyookino ngun dadang. Nyamisit ayong."

Atema ayong, " Tobongo toki. Nyitemokino iyong akibatisao Alokiro a Yesu Kristo." Ingolik—a?

Mere nu idiobore ngini erai toboliare. Erai Emut ngolo ajokan ngolo a Kristo, ngolo isilereunitoi alotoma akitolosikinet, Akirot. Jik, tokona, ani kibala iyong, " Ngisibiler ka abangao," Kiwuakinit iyong inges acekiding. Nai, totamunito, ikiinitai alotoma Akirot ebe itiyiakinosi ngun, ka jik neni ikokinete ikes. Ka eyiai inges nege.

39 Nai, a nen akolongit ngin, ngina ayiakatar ikes ewuasi anangolol! Ka Emalaika ngolo ke Ekapolon, ngolo abu ayong akalimok iyes ebe ekoni etop kori idiobore elwana, nai abu inges toapu, ka abu ayong atolimok iyes epite ngolo etakania akica ngina aliban. Ka abu inges bu anen, kwap jik paka nangolol neni ebatisa ayong.

Ngina, aponiata ngikagelanarak alokwap aina alotaun, temasi, " nyo itodiunito ngun?"

Atema ayong, " Parai ngun anguna kang. Arai ngun kotere iyes. Anupit ayong. Ingolikis—a? arai ngun kotere iyes, inges etiyia Akuj, itocamak iyes toyenut ebe akalimonokini ayong iyes nguna iyookino." Kan arakou ikoku, idia, ka ngini aapiyarit ngikaru ngatomoniarei ka epei, nyenupa ikes ngun, kingolikisi iyes, naarai erai nguna elalak anguna a ikoku. Ka nai ayiai ayong atamatamai...

40 Lokaato Roberson anege, epei angikengadak kosi, engolikinit ayong inges anege alotoma ngadakikai ngakudio nguna alunyar. Ayiai inges akalimonokini ayong nacekolongit nguna ekamunito ayiakau Houston ngina aponere kikamunere epica anen, ngolo itete iyes. Ka ayiai ayong... Alopeget angol, aponi eketegeun ayong alimun idiobore nguna etapito ngun, nacetaboong. Arai Lokaato Roy bon inges...kapei ka ecetunganan nabo, arai inges bon itunganan ngini ayiakar akikamet. Arai apei alotoma ngakikamet nguna ngorok nguna ayiakatar ngawayai. Etee ayong Lokaato Roberson tokona, ka aberu keng. Nai, ka nu, arai aberu a Roberson ebela.

Arai Lokaato Roy ekajion ngolo ngorot. Ka kebwangang ngakejen keng, ka aponi kiperikinoi inges kinga kotere etwani. Arai inges ekapolon anasigaria, ka abu atome ngina a Germani 88 tonang epipa ngolo ayiakasi ikes kapei, ka abu jik toar etunganan, ka abu tokuta inges tobilibilaya. Aponi kiperikinoi inges kinga, anguna atwanitor, apak ngina aoyian. Ka abasi ikes ebe emam parotonokini inges, naarai ngakejen dadang arai nguna amunara, ngamori alotoma kec, ka ngiboro. Ekang, epedori inges tari alosit akilo ayong.

Nai arai inges inyoni? Ayiai idiobore ngini abu inges kingolik, ka abu inges tolot paka Houston. Ka ayiai inges akalimonokini ayong nguna aberu keng. Ka ayiakatar inges awaya; elosi inges akitolomar ngun toma nakompakit. Ka kedau akidianakin akirikakin anege, ejok, elosi inges aboliakin ngun anguna kus adadang, egeno ayong. Ka alotoma awaya ngina ngorot anen, eyiakatar inges akidianakin kang ngina ayai

Houston. Ka nai aberu keng, abu inges tema, eyiakatar inges anen, ka nyebuno inges toanyu ngun paka cekolongit.

Arai inges, okoe, ebwalit inges nooi. Adiaka inges, ka acamit inges Alomar toma lolain ngolo elipanakinere. Pa akanyunito ikes ayong, ka emam pa engolikinitor ayong ikes alotoma akiyar kang. Nai ebooi inges alodirisa akolongit ngin, kingoliunite kinga, ka tokadakinite nooi, iyenete iyes, ka kiyalolongi, ka kitanite ariamun akaratas ngina kilipanakinete, alomaria lolain.

Ka, abu totakanu, alotoma ataboong ngin abu inges toyiakaun toma elain, kori ataboong ngina atupakini, kori idiobore. Anupit ayong, ataboong nginapei ngin. Ka abu inges toloma toma lolain. Ka ngina ayiakaunor inges kidiama nalitare, abu Ekuwam ngolo Akwangan tolimok inges, ebe, "Tokona nyirai iyong ngina anege. Irai iyong ngina etaun angolo enyaritai New Albany." Ka tema, "ibooi iyong alodirisa nakolongit na, kite kinga, ka totamatamae epite ngolo riamunet akaratas ngina kilipanakinete." Eyiai nai nen, nakompakitia ngikaru ngulu alunyar.

41 Ka nai anageunet angina akiriamun, ngina ayiakar Ekuwam ngolo Akwangan nen... arai nen ekingaren akiriamun. Ikiyiakar isua ngitunga ngulu aapiyarito ngalipio nguani, ido aponi isua tolotoi paka ngalipio ngakankauni, ido nai paka neni aapiyarit ngalipio ngatomoniuni. Nai alotoma...ani eroko ayong erworo alo... Apei alotoma akiriamun ngina esiaunan, abu ayong atema, "nyayeni ayong nguna alimunitor nu." Tokona, eyiai toma nakompakit. "Nai, erai, ikirai iwon...elosi na araun apei alosikinet apak kang. Elosi idiobore akitiyiakin alotoma akiriamun na, ngini epolot akilo ngina sek ingolikinitor idiotunganan."

Ka arai neni aapiyarit ngakuwarisinei ngakankauni kori ngakankomwon, ngakuwarisinei ngatomon kelunyar ngun, ngina atakanunia Emalaika ngolo Ekapolon alokingaren ngitunga ngulu aapiyarito ngalipio ngatomoniuni, ka bu kwap, ka aponi kikamunai epikica. Eyiai nen, tari tokona, ngina erai esuda alo Washington, DC, erai Itunganan ngini ekujuwanit bon ngini aponi kikamunai alotoma akwap dadang.

42 Ido abu ayong erwor nguna etapito ngun, iyenete iyes, alimunun ngun ngapakio ngace, alotoma aripirip, ebe, "Erai itunganan ngini iteriboritoi natwanare. Eyiai akamukodot ngina kirionon, ngina etorube. Eyiakasi ikes atwanare."

Ka nai alokidiana anege alo East pines, kori South pines, anupit ayong ebe erai inges, jik ngina ayiakar ayong nen anakiriamun angina esidion. Aberu ngina cici ngina ebooi anen, ka abu idiobore tolimok inges ebe, "Kikam epikica ngol, atipei," ngina erworor ayong neni aberu. Ka ayiai inges nen. Atami ayong ebe eyiakauna inges loemuto ngulu itolomunitai atipei; ka erubakinit eyiai, adiopak mono. Ayiai nen akamukodot ngina kirionon ineno alokidiana aberu.

Abu inges kikam ece pikica, nginapei alimunio Ekuwam ngolo Akwangan ngun. Keris inges keeka. Ebe, "Ilosi iyong angaleun. Adau Ekapolon akitangaleun iyong. Adau kansa ayakar." Ka ayiai inges nen. Ka aponi kitangaleunoi inges. Ingolik—a? iyiai iyong nen. Ingolik—a?

Elosi jik akitodiun ebe eyeni Akuj nyo erai apak ngina akolongit. Nyikiyeni iwon. Emaikina iwon atokerasi Inges.

Tokona ikirubakini iwon ikrworo, nai atoyiakaunos kwap nege tokona, alotoma adakika, atotapa akipucet ngina alokaku na, ikotere ikinyalakini iwon naga kapei ka Inges. Tokona, jik aripirip, kotere...apak adio, nginace, akipucet ngina esiaunan.

43 Ikiyaanyu iwon, alotoma apukorio ngina akipucet angina esiaunan, ayiakatar satan ekationon, etunganan ngolo anupan. Ipotu mono iyes toanyut ekameton ngolo angole angina akwangan—a? ngina, apotu ikes totamakis ebe erai ngolo...Ekanisa ngolo esiaunan elosi kingaren; nai, okoe, ekang, adaun akitatam ngun alotoma ngikaru, nai ngikokinete nen. Toanyuwasi iyes ngina eponiata nguluce dadang, ngina ikiriamunia iwon ikes dadang enikina iwapei, ido nai kingolik neni eyiakasi ikes. Tokona, ka nyayeni ayong nyo elosete nguluce kec dadang akikokin, ikwa erokokor. Nai ayeni ayong emaikina tolom jik erai ngolo edolit alotoma nen, naarai erai akiyookino. Arai ngolo ekanisa ngolo abu kilunyokin ngolo a Roma, jik.

44 Ngitunga lu ngulu etamete ebe erai ngiyudayon ngiketepegak ngulu a Kristo, erai ikes ngamairei nguna eaapiyarito abunget ngulu ediakito elain kire. Nyitamete iyes ebe erai ngiyudayon ngiketepegak ngulu a Kristo. Aponi kitumudukanai ngakojen kec, alosikinet, ikotere iwon eriamunio erot ngolo lomaret toma, ikinakis iwon apak ngina kiet.

Nai eketepagan ngolo a Kristo erai Ebukuit. Kire jik. Erai ngolo erai eketuputon ngolo ka akiyookino; eketepagan, "ngolo itengerit." Tokona, etunganan ngolo apolon lo, okoe, epite ngolo eraunia inges etunganan ngolo yenen, ka ekaku aponi inakinai ekicolong. Ka nai kedaun ainakin ekicolong, aponi kitanapai ebokot. Ka tokona, inges, kelunyar ngun, aponi tomiai inges akilo Akuj.

Tokona, toanyu, eroko ngun nyepona. Acamit ayong akingit iyes idiobore. Arai ngol ngai—a? arai ngol ngai aneni a Paulo, alotoma ngitesalonikan loangiarei 2:3, ngolo abu tema ebe ebuni etunganan? Kotere

nyo engoliunia etunganan ngol alotoma ngaturio ka kingolikinia ngun? Arai inges ekadwaran ngolo ka Akuj. Kire jik. Kotere nyo ayiakar...

45 Abu inges tema, " Irworo Ekuwam erucorit, ebe alorwa angulu esidiok enyounete ikes ananupit Akuj, ka eraunete ngulu einakina nalioko..." iyenete iyes nyo erai amodiun. Ekuwam ngolo emodiyana alokanisa, erai ngul ngikedianakinak ngulu itatamitai, " tomodianakinete, ekuwam ngolo itatamitai, etic ngolo angipian; asosuanut alokanisa."

" Ngulu iketara, ngulu ninik angatameta," aosou, kingolikisi iyes, ngulu ikiara, ngulu apirianak; " toyiakatar eyakae ngolo ka Akuj." (Tolot jik, tema, " Ejok, ikirai iwon ngikristo; emaikina iwon atolosenenete lokanisa.") toyiakatar eyakae ngolo ka Akuj, nai topegarito apukokino, apedor ka etic ngolo ekuwam; aneni angul kinaca." Ingolikis—a?

46 tokona toanyu, abu inges tema, " kotere erai lo ekesupan ngolo elosi ameun alokai paka kai nginace, ka ebuni arikor ngaberu nguna cario..." mere ngun atemar ngaberu nguna eyiakatar Ekuwam ngolo Akwangan. " Ngaberu nguna cario nguna erikoritoi ekibure angolo aronon."

Ekibure ngolo aronon! Eminasi ikes alomanar toma nginibore dadang ngini eriamunete ikes, ka ngikabila angireria dadang; ka akiyar alopite adadang angolo ecamito ikes, ka, toroko, " ikilosene isua lokanisa. Ikirai isua ngulu ikijokak ikwa idiotunganan." Kimielete, toyiakaunun nasuban, totubete ngitim kec, kiosas erangi, tonapete ikes nginibore dadang ecamito; toroko, " Ikirai isua ngulu a Pentekostal. Ikirai isua ngulu ikijokak ikwa idiotunganan." Okoe! Ngikonticisio bon ikilimorete iyong. Iyookino.

47 Toanyu.

Nai abu inges tema, " Ngikiliok ngulu munara angatameta, alotoma akiyookino." Nyo erai akiyookino? Akirot, ngina erai Kristo. " alotoma nguna ikamunito akiyookino."

" Okoe, itaraunito iyes...iyes, irai iyong ngolo irengit ngaberu. Irai iyong ngolo itengerit ngaberu. Itiyiai iyong nu, ngun."

Mam, jik. Nyiyoukino ngun. Erai ngun alioko. Nyetengerit ayong ngaberu. Mam, jik. Erai ikes ngakaitotoi kang, ani kerai ikes ngakaitotoi. Nai ibore en...

Erai Amina ngina itenianakini. Erai pakitenianakini, nyerai amina. Nai ani kerai, ani kerai amina, erai nai amina ngina a Pileo ka mam nyerai agapao, akalimokini ayong iyes ngun. Epedorete ikes ayiakaunor amina ngina cici ngina erai pileo kotere adioberu ngina etakani ejok. Nai amina ngina erai agapao erai ibore ngini egelana, erai ngin amina ngina isidirikini ngiboro ejok, ka kiriamun ka Akuj adiokiding ekikwaye neni ikiyaria iwon akiyar ngina ruba. Ingolikis—a? nyalosikinit ayong ngun, acepakiti, alopite angolo ecalakinia, nai ayong...iyenete iyes inyoni...ayeni ayong ebe imisiunito iyes. Iyookino dadang.

48 Tokona, nai, totamunito, abu inges tema, " Ikwa ngina aponiata Janes ka Jambire topegakiniata Musa, ikokinete ikes dang. Nai etakanuni abanganut kec atipei."

Kotere nyo? Ngina etolosikinere Musa akitiyia idiobore ngini atakani erai ngini egelana, nai, abu inges tolot kwap nen epatana lopite ngolo apedoritor inges. Ka abu Akuj tlimok inges alemar nu, ebela lo, ka kimasak inges kwap. Ka ilocokin torau emun. Ido, abu inges kitiyia ngun, akitodikin inges nguna etakanunete. Ka alokingaren Parao, abu inges towua anen jik ikwa ngina etolosikinitor Akuj inges, ka abu inges kimasak ebela keng kwap, ka abu torau emun.

49 Ka tomam angayangai, abu Parao tema, " Akikukuja ngina apatanan!" nai abu inges tolot toriam Janes ka Jambire keng. Tema, " Ikitiyiai iwon dang ngiboro ngul." Ka abu inges kimasak ebela kwap, ka apotu ikes toraut ngimuno.

Tokona nyo arai kitiyia Musa—a?

Arai inges inyoni? Arai akitodiun ebe, nginibore ka Akuj dadang ngini akire, eyiakatar ekipie eketuputon anguna keng. Apotu ikes kituputo, akimasaria ngitunga nawae alorot.

Nyo nai abu Musa kitiyia, tema, " Ejok, atami kabu ayong atodiaka. Kejok ayong abongor"—a? Abu inges torubak ewuei, kotere ewuokit inges akitolosikinet keng, paka nanyukuta.

Nai, ibore ngini esiaunan ngini emaikina iyes toyenete, abu emun a Musa tomunya nguluce. Ingolikis—a? Itamakis mono iyes nyo kebu torau aneni angimuno anguluce—a? Ai abu inges tolot—a? Abu Musa tolem ebela katolosio inges kinga. Abu inges kitiyia ngakujuwania kan inges. Ka emun ngol ayiai toma lobela ngoluce. Ingolikis—a? erai ngun nguna eumokina. Nyikote neni—a? Ee, jik.

50 Tokona, abu eketepangan a Kristo bu toma nakica, wadio. Acamit ayong iyes toanyut nu. Tokona, ngina iraria iyong...

Tokona, neni angikonei kang angulu a Katolik, kiboikinos mono iwadio alotoma adakika, ka tokona; ka

nai ikilos iwon akingolikin neni eyiakasi ngulu a Protestant; neni eyiakai iwon dadang, kingolikisi.

Toanyu, ekanisa ngolo esiaunan, ngina atemaria ekanisa ngolo a Katolik ebe ikes erai ngulu ekingaren, ekanisa ngolo ngorot, iyookinito ikes jik. Arai ikes. Ageunete ikes alo Pentekoste. Nen inges ageunia ekanisa ngolo a Katolika. Tokona, ayong dang nyebuno atonup ngun paka ngina asiomia ngiemuto, ka abu atoriam ebe erai kire. Ageunete ikes alo Pentekoste. Nai apotu ikes togeut aoliyor, ka kingolikisi iyes neni eyiakasi ikes.

Ka kerau tooliyo Pentekoste alotoma apiran ngina eoliyonia tokona, nyelosete nabo ikes paka ngikaru ngalipio ngarei. Alotoma ngikaru amiyat ameun tokona, eraunete ikes ngulu elwaka nooi akilo ngina eyiakar ekanisa ngolo a Katolika. Iyookino ngun.

51 Nai toanyu, epite, ngolo abunio ekameton ngolo angole angina akwan. Tokona ikibongori iwon atobokutu inges, iwadio, paka ngina edolere iwon nakipucet na. tokona toanyu ekameton angole angina akwangan, ngina alosio inges kinga, abu inges kidianak alotoma ngadoketa ngauni. Ekipie, ikwa ngina abunio ayong esuda neni kus ataboong ace, eyiai inges alotoma ngiuni, jik ikwa Akuj. Nai erai ekipie ngolopei ngolo ngapakio dadang, alotoma ngadoketa ngauni. Toanyu ngadoketa keng. Alotoma adoketait ngina ekingaren, abu inges tolongu toma...

Abu Ekuwam ngolo Akwangan todou, ka ayiakatar ngitunga ngiboro dadang ngulu ekwan. Ka ayiai Ekuwam ka Akuj neni kec. Ka alosenenete ngikiyakia ameun alokai paka kai nginace, ebilangiyete amukat kapei ka ngitunga. Ka ayiakasi ngakitanyuneta ka ngamokineta nguna apolok itiyiasi.

Ka nai, ibore ngini esiaunan ngini iyenete iyes, abu satan togeu ayaun enguringur.

52 Ido, kelunyar adiopak, ngipotai ka ngikuliak lu ngulu akwap angina, ngulu apotu toriamut Ekuwam ngolo Akwangan, apotu ikes toloto nakiboisio nguna agelagela, tolimorito. Apotu ikes tolimokis tari ngikapolok kec dang.

Ka kelunyar adiopak, abu togeu anen aponare, okoe, ikwa ngikapolokinitok ngasigaria ka ngitunga ngulu agelagela. Abu ngikarwok togeut akingolikin akisimukekinet, ka ngakujuwanisia ka ngakitanyuneta nguna apotu ngikiliok lu kitiyiata, angun apotu ikes tocamut akristianut.

53 Ejok, nai, kingolikisi iyes, ngina anuwakinor inges akristianut, ka tolot inges kwap nen neni akibois angina eriamunun ikes, alotoma neni cici ka neni kirionon, nakibois ngina eleleba ngasike; ka kibapete ngakan kec, ka tocalas, ka kirworos ngangajepa, ka toriamununuyete ngiemuto. Kotero nyo, pa keyait inges ngun neni angolo iloiloasi ka inges, kori neni dadang ikoni inges, alotoma amususuru keng. " Pakenupit inges ngun, ikwangina." Kire jik mam. Nai, amaikina inges kitanapik inges. Ikotere egeunete ikes ayiakaun kapei, ka togeut atamatam, " Tokona ikiyeuni iwon icebore ngini egelana."

Ka Yesu, anenipei, anatur ekanisa angolo esiaunan, abu Inges tolimok ikes. Alotoma apukokino ekek 2th, " Ayiakatar ayong ngadi nguna eketoroniyaritor iyes, kotere ngiticisio ngulu a nginikolaitin."

Nikao, " inges atemar akiloun" ngitunga ngulu abangaka. Inges atemar, acamito ikes ayeun, akilo nginitunganan dadang torai ngipei, acamito ikes akitaraun ngice ngulu asegak. Acamito ikes ayeun ece kabila ngolo...Acamito ikes akisikwan inges ka akapirionut, aneni aponiata ikes kinga, ka apotu ikes ekaku kitiyiata ngun.

Tokona toanyu, ekingaren, " Nginikolaitian." Anyaritari Nginikolaitian, alo Baibul ebe, " eketepegan ngolo a Kristo," Kotere arai ngolo adingakinit Akitatam ngina ngorot ngina a Kristo ka ngikiyakia.

54 Nyacamit ayong anyarare ekiro etunganan alo. Erai inges etunganan ngolo apolon. Nai ayiai ayong nakiriamun keng, anege ngikaru ngikudio ngulu alunyar. Ka abu inges toyenu ebe ayiai ayong nen, naarai abu ayong emalate akan keng. Ka abu inges tema, " Okoe, iyenete iyes, ikiyiakar iwon ngulu nakolongit na ngulu ebakoi ebe erai ngulu a Pentekostal." Ka abu inges tema, " Ikes, erai ikes ngulu ewuasi Alokita ngolo a Ngiticisio." Ka tema inges, " kingolik iyong, arai Ngiticisio aduketait ngina etiyauni ekanisa."

Itamakini iyong, etunganan ngolo esiomit Ebaibul, etunganan ngolo kerer ngolo ngorot, ka adau inges akisiom Ebaibul lopite ngolo asiomitor etunganan ngol, ka nai tolimununuye alimunet ngina ikoni ngin—a? abu toruu, nyeruo tari dang ikwa Ekuwam ngolo Akwangan. Ejok, nyebuno kikok nen, adiokiding.

55 Naarai, idiotunganan dadang ngini eyiakatar amisiunet ngina yenen eyenuni ebe ngiticisio angikiyakia parai ngiticisio angikiyakia. Arai Ngiticisio Ekuwam angolo Akwangan alotoma ngikiyakia. Nyiyenete iyes epite ngolo engauniteri iwon kinga alotoma ngaturio angikanisai—a? Ngitiang ngul iboyete a nen, itete Asaduku ngin a nen. Matayo, Mariko, Luka, ka Yokana, ewuasi anen, itete ngun. Ka alotoma nen inges abu totakanu, erai nguna alomunete alotoma akigir ngina Matayo, Mariko, Luka, ka Yokana.

Erai ngun nguna abu ekitoi kiwuak...ngaten keng nguna ekingaren, ka erai ngun nguna apotu totakanut. Ka ani kerau ekitoi ngol ngaten ngace, epote ikes akigir Ekitabo ece ngolo angikiyakia kau

keng. Naarai, kingolikisi iyes, Akiyar nginapei ngin emaikina toyiai toma nenipei.

56 Tari tokona, nakolongit na, ngina ikingolikinia iwon kidiama ngikanisai yok ngulu angidinio, Methodist, Baptist, Presbyterian, Lutherans, Ekanisa ngolo a Kristo(ngolo—enyaritai), ka ngulu Pentecostal ka ngiboro, ai ikiriamunia iwon ngun—a? Nyiriamunete iyes ngun.

Acamuni ayong ebe eyiakatar ngulu a Pentecostal ibore ngini eapikinitotor neni keng, eyiai nen, naarai eyiakasi ikes nege kidiama natur ekanisa a Laodikea. Ayiakatar ikes akiyookino ka apotu tongero ngun. Apotu ikes tojalamiyasi kan ngun, ka abu Akuj kimwau ikes anakituk Keng. Erai ngun jik alotoma Nakigiret.

Nyipedori iyong akitoliokon Ngakigiret ngun. Ingolikisi—a? Elosete ikes araun nguna iyookino, jwijwi. Nyikatok... Ibore bon, nyikatok akitiriyon ngatameta kon ka...kori Ngakigiret paka natameta kon. Nai ki—tenik akiyar kon kapei ka Ngakigiret. Inges, nai iyong akerit kapei ka Akuj. Nyemisitai epite ngolo ebeitor iyong kitelenorio nawae, kori kiwuak nawae, kitenikin ka ngun. Ingolik—a?

57 Toanyu nguna abu Inges kitiyia ekingaren ngina emasaror inges. Ejok, kebunit Akuj kitiyia ikongina ekingaren, emaikina Inges kitiyia ikonginapei dang ngina kiyareet. Emaikina Inges itiyiai ikonginapei ikongina ngapakio dadang, kori kebu inges kitiyia erono ekingaren.

Kingolik, iwon ikwa ngitunga, ikidiakari iwon. Nai Mam Akuj.

Aseunet ngina ekingaren ngina Akuj erai ngina edolit, ka epite ngolo eseununuyia Inges akitiyia ngakiro, emame nabo ecerot, ngolo ajokan. Nyitojokuni Inges ngun, naarai erai Inges ngolo edolit, egeikini. Ani pakikoni inges nen, ido nyeraai nai Inges ngolo ruba. Ka ani kerai Inges ngolo ruba, ido erai nai ngolo Eyni dadang. Ka ani kerai Inges ngolo Eyni dadang, ido erai nai Inges ngolo Ekujuwanit. Amen! Emaikina Inges ikoni nen, kotere erauni Akuj. Ingolik—a? angun nyitemari iyong, tokona, " Adu Inges akisisiaun nguna alalak." Nyisisiai Inges nguna alalak, erai Inges eitanit aosou adadang. Ingolik—a?

Aosou yok anege ebunit aneni a satan. Ekamario iwon inges alo Eden, neni ikilocorio iwon anupit anguna ka aosou. Abu Kepa kitiyia ngun.

58 Tokona, aponi tonyarai inges ekingaren ebe eketepagan ngolo a Kristo. Adoketait ngina angarei, aponi tonyarai inges ebe ekadwaran ngolo aliokonon, naarai ekuwam ngolo alotoma ngitunga abu torau ngolo akuwan.

Itamunito iyes, ekameton ngolo angole angina akwan tokona amamukar ebokot ngina ageunia inges, nai aponi inakinai inges ebokot. Kotere nyo? Arai inges ekuwam ngolo anginikolaitian, anageun; ka nai abu inges bu toloma toma itunganan; ka nai aponi kitanapai inges ebokot, ka abu toriam ekicolong ka kitanapai ebokot. Ka nai abu inges kidianak anen apak ngina aoyian, ikwa ngina ikingolikinia iwon iti ikilos...engarosi ngakipuceta.

Ka nai ikiriamuni iwon ebe, kelunyar apak ngina aoyian ngin, aponi topetunoi satan alotoma a Nakuj. ka abu inges bu kwap, alotoma Ngakigiret, ka abu inges kiwuakin lokicolong. Totamak, kiwuakin lokicolong alotunganan angol, ka abu torau etiang. Ka ayiakatar inges apedor, apedor ngina apolon, ikwa ngina kitiyator inges, ngakujuwanisia dadang ka nginibore dadang, ebe, akiyara ka ngijiesio ngulu aokot ka ngiboro dadang ngulu apedorit Roma aurun.

59 Iyookino dadang. Abu inges toar alotoma adedengu, akisiciano ngina a Roma. Jik, okoe, epite ngolo kebeitor iwon atoriwo mono alotoma Ngakigiret ngadio anege!

Totamunito, abu Yesu totwan alotoma akisicanet ngina a Roma, akisicanet ngina aronon nooi.

Emut ngolo ayiakatar ayong toma lotau kang, alimonokin anege anakiriamun angina ebunit, anataboong angina a Paska, isiriami ngiuni, ngiboro ngomwon, kingolikisi. " Apotu ikes kibubukis Inges a nen." " Anen," akibois ngina asegan ngina edin anakwap arai Yerusalem. " Ikes," ngitunga ngulu asegak alotoma nakwap, arai Ngiyudayon. " Anen apotu ikes kibubukis," akisiciano ngina aronon nooi ngina apedorit Roma akitolomun. " Kibubukisi Inges," Ngai? Itunganan ngini Apolon ngini Erubakini Eyiari. " Apotu ikes kibubukis Inges anen." Okoe, ekang!

Akuj kingarakinai ayong etoloma ngun neni atukot ngina angimusuruc ngin, paka ngina ingolikiniata ikes neni ewuatar. Iyookino ngun dadang. Tokona, mere arakou ngolo agelana, mere arakou ngolo nyarimara; nai akitamaranikin ngun, paka ngina ingolikiniata ngikaitotoi ngul ebe ngiketatomak kec ka ta papa kec ngulu asegak, ka ngiboro ngulu igirete ikes toma lokaripiripak ngulu angimucurus, erai abanganut. Nyemaikina ngikristo enyarito idiotunganan ebe " Papa." Apotu ikes togeut alokaku, adau ayong akikatakin akingarakin ikes alotoma nginibore dadang(kingolikisi tokona neni elosi akompakit na.), nai, erikak ayong, mam jik nyayiakaunor ayong idiobore ngini kitiyia kapei ka ngun.

60 Iyookino dadang. Ngina ingarenit totamunito Kristo.

Ekingaren, ikwa nginikolaitian, ka nyo abu atur ngina anginikolaitian kingisite? Abu inges kingitak ayakar anatukot angitunga angulu acalasi ka kibapete ngakan kec, ka totakanete erai ngulu irumito ngileec; ikwa ngina kitiyatotor alo Pentekoste, kitiyiata ikwa ngikiliok ngulu amerasi, kitaditadas alotoma lokuwam, ka ngiboro. Pa acamito ikes ngidi aloboro angul. Apotu ikes temasi ebe amerasi ikes. Ka ngina abunio atukot...Kirasi! Nyikibuca nu. Epuposi aneni kon erai nguna emunara, nai erai nguna iyookino. Ngina ageuniata ngiketataamak alomun toma, nyepona ikes kitowua ngun.

Nyo einakinit Akuj epolot, erai kotere erai Inges ngolo apolon nooi tari akitiditeun kwap. Erai nguna einakinito Inges Epolot. Emame ibore ngini apolon. Ido kitiditeun nooi kwap akilo ngina itiditeunor idiobore. Arai Inges Ekabaka ngolo a Nakuj, ka abu Inges bu paka lotaun ngolo cici anakwap, Yeriko, ka abu Inges totiyaun Kwap paka tari ngina abunio etunganan ngolo auruwana alotaan kingoliunia kwap neni Keng, akingolikinia Inges. Iyookino ngun—a? Zakayo. Iyookino ngun. Aponi tonyarai Inges ediokiro angolo nyepona tonyarare idiotunganan, " ekekukujan, eki pie, Beelesebub." Arai nguna abu akwap totam anguna keng ngun.

61 Totwan atwanare ngina apipilan. Amamukatar akibois ngina kinapakina akou keng. Kiritarai kinga, kan ngina tukot dadang.

Nai ngina abunio Akuj kikiaria Inges, kidiana nooi tari ngina abunio Inges kingoliunia kwap akingolikin Nakuj. Kingolikisi ikwani, Akuj, alotoma napatanu. Ingolikis—a? ka abu Inges inak Inges Ekiro ngolo apolon ngolo aponere tonyarare ngolo Kal a Nakuj dadang Ekiro Keng, ka ngolo kal dadang anakwap. Ngikalia ngulu ka akwap adadang erai ngulu enyaritar " Yesu." Ngikalia dadang alotoma Nakuj enyaritai Ekiro a "Yesu" ka Ekiro ngolo ikoni nen, ebe ngina kung dadang eriediki, ka ngina ngajep dadang elimori, neni Keng erai Ekapolon; kerai nege kori nakwap angikatwak. Ebuni ariedik neni Keng. Nginibore dadang ebuni ariedik neni Keng. Ingolikis—a? nai ekingaren arai akitiditeuna, ido nai abu torau ngini apolon. Ingolikis—a? kimiek Akuj kitopoloyo. " Inges ngini itiditeun, ebuni Akuj akikiar Inges." Ingolikis—a?

62 Tokona, ikianyu iwon ebe ekuwam ngolo a nikao lo arai ngolo acamit aosou, apiriaka. Arai ikes ngulu amaikina kitamut inges kinga, ikwa ngina ayiakar alo Eden, atamatam itoroniyarit Akirot ka Akuj, kan aosou, ka abu ekanisa kimasar anguna keng. Arai nai ngun inyoni?

Tokona, atemasi iwon, tolem ekanida lo anege, ka tolemutu atukot ngina angitunga ikwa ngina ikiyiakar iwon, ani pakirai iyong ngini ilelebakator Ekuwam. Ka atolemutu iwon, ebe...Tokona, tomamete nguna etoroniyaritor ekapolon ngolo etaun yok. Nyatamit ayong ebe ayeni inges, mr. Bottorff. Eroko inges erai ekapolon—a? mr...nyatamit ayong...ingolikis—a? nyayeni ayong...mr. Bottorff erai lokone kang ngolo ajokan, kingolikisi. Nai, ebe, ekapolon ngolo etaun, ka atukot ngina angisigaria dadang, ka ngikapolok dadang, ka apotu ikes dadang potu nege. Iyenete iyes ibore ngini esiaunan, ani keyiakatar ikes idiobore ngini cici nakes kec, ka togeut akirwor natukot ka lotunga alodoyete nege, ka temasi, " Tokona iyenete iyes inyoni? Emaikina nugu egelaka." Erai pakirai iyong ngini ilelebakatar ekuwam, ka toyiakatar etunganan ngolo ilelebakatar Ekuwam kaku alitare, iyenete iyes ibore ngini esiaunan, ibuni iyong amitakinit neni kec. Acepak kori mere anyamet na; kori anyamet ngina etupakini.

63 Ka arai ngolo epite ngolo ageunia inges ayakaunor toma. Ingolikis—a? kotere nyo? Abasi ikes, " kingolik nege. Erai ngina etamakinio." Iyes, ipedorete iyes akirar.

Ebe bu etunganan nege, ngolo etemari ebe, " Erai ekanisa lo ngolo cici nooi. Atodukokisi ekanisa ngolo apolon. Abuni ayong adukokin epei anguna kus nege, erauni ngolo itanit ngisilinga ngulu alalak, atutubet ngina angabungei. Iwuakinio inges toma nen. Ewuakini ayong ngiboro loemuto." Ngina itiyiata ikes ngun, ido eyiakaunotor ikes nai aep ngina kiriaret; ngarwa ngakankomwon alotoma ngatomon, iyenete iyes, apei alotoma eyakae kec. Ibore ngini esiaunan ngini iyenete iyes, ido, ani kitiyiata inges, ebuni inges akitolot ngiboro akiwuapakin inges. " Nyilimuni iyong idiobore, naarai eyiai Lokaato Doe kaku nen, erai inges ngolo erai ekengadak ekanisa alo." Ingolikis—a? ido nai toriamut iyes ekawoikiniton ngolo cici ngolo keroko elomuni alosukul angolo itatamere ngitunga ngakiro nguna ka Akuj, ngolo eyeni nooi nguna etapito Akuj ikwa ngina eyenia ekirionon nguna etapito ataboong ngina angijipitian, ka ebuni inges abunore anen ka ebuni inges awuekin etunganan ngol, naarai egelanakinio inges amotoka ngina kitete ngapakio dadang, kimiekinitetei inges irimitor, ka togelanakinetei inges nu, ngun, ka nguluce.

64 Tokona, erai ngolo jik epite ngolo ageunia alomun. Iyookino. Toanyu, aosou ka amukeanut! Apotu ikes temasi, " Tokona kingiliutu nege, nyerai mono ngun bon nguna tamakina—a? Tokona, ngaberu yok, anitiakatit elemuni epite ngolo enapitotor ikes ngitim kec?" Nai ebala Ebaibul ebe emaikina toyiai atiakatait. Nai tolema jik ibore ipei, akilo ngamiyai anguluce. Ingolikis—a? iwuakini atiakatait. Abu Akuj tema ebe iwuakini atiakatait, nai erai atiakatait.

Nai, kingolikisi iyes, erai kegeikis ikes ngun, ka atukot ngina angikengadak, ka ngidikonin ka nguluce dadang, ibore ngini esiaunan ngini iyenete iyes, elomuni ekeyokon toma kori elomari kinga. Dadang ngun. Erai ngitunga ikes kepotu toseut ngun toyiakaun.

65 Iyookino dadang.

Toanyu tokona, abu ekuwam ngolo togeu alosit, ka ekanisa ngolo, abu toyiakaunor ngikapolok ngulu alalak toma keng, ngiboro ngulu alalak nooi, ka apotu ngisilinga ngulu alalak togeunos, paka ngina aponiata adiopak kelunyar ngun kirariata ngun ka apotu kibusokinos kotere ngun, asilianut ngina ekipie.

Ka erai ngun ngunapei kebu Kepa kitiyiate alomanikor angolo Eden. Tokona, kirasi ngun. Iyookino ngun. Kingolik, aberu ngina akuwan, ateran ngina ka Adam, eroko nyebuno neni keng ikwa aberu, abu kibusokin anguna alosikinet asatan itidingit Akirot ngina ka Akuj, kan atamatam inges. Eroko Adam nyeruko kapei ka Kepa ikwa aberu, abu satan toram inges a nen. Iyookino ngun. Irasi iyeg nguna Ekitoi angolo Ateran, ngolo abu ayong atolimonokinite. Ngolo irworo ngun, kingolikisi. Iyookino dadang. Tokona toanyutu, nen, abu Kepa kibusokin anguna atamatam. Tokona inges, satan, abu kikatak atamatam ngun.

Abu inges tema, " Nai alimunit Ekapolon..."

Tema inges, " Okoe, iyeni iyong, ni kire jik nyitiyaki ini Ekapolon ngun. Ingolikis—a? iyeg, icamito iyeg aosun. Icamito iyeg ayenun idiobore. Kaninyo, nyirai iyong idiobore nai ikoku ngini bangonotin. Ingolikis—a? emaikina iyong toyeni idiobore." Erai kerai ngolo mere satan! Okoe, ekang!

Erai pakera ngul ngice alu, ngulu ikiara, kingolikisi, " Okoe, erai ikes atukot angikacalak. Nyirasi ikes, kingolikisi iyeg. Nyiloto...ingolikis—a?"

66 Tokona, ngina akuwan, ateran ngina esiaunan ngina etunganan, eroko lokile keng nyebuno neni keng, abu inges kimasar anajokis, kan akirar alioko ngina a satan, kedau Akuj akitogogong inges alokaku Akirot Keng. Erai kiboyot inges alokaku Akirot, pakibusokino inges. Tokona erai ngin ngina kuwan, toanyu aberu ngina akuwan.

Nyo nai arai ngilam, ngilam ngulu akire ngulu alomun alotoma akiwuapit Akirot ngina ka Akuj?

Tokona totamunito, abu inges tonup nguna aapiyarito ngatomonikankomwon ka ngakankauni alotoma ngun. Nai emaikina iyong kimiek ipei bore tonyou. Ingolik—a? abu inges tonup nguna alalak alotoma ngun. Okoe, kire jik. Abu inges tolim nu, ka abu satan tocam erai nguna iyookino. Erai ikiriam inges iyong alotoma epei kona, nguna ecamit inges dadang ngun. Ingolikis—a? Ibore bon ngini emaikina iyong kitiyia erai ainakin emal tobobong wadio alorot alo, ka ebuni akidiak alosikinet. Ingolikis—a? Dadang ngun. Tokona, anupit inges nguna alalak alotoma ngun, nai torai bo abu inges todia ngun.

Tokona, nguna apotu totakanut, kotere abu inges kimiek Akirot, anguna adiotamatam angina cici.

67 Ejok, tema tokona, " Anibo nguna etapito ngaberu?" kori, " kotere nyo icamitor iyong akirwor idiobore nguna etapito ngun?" Nai ngadi alotoma ngiboro ngulu cicik ngul. " Nyo nai atiakatait, erai kerai esuda ngolo esiaunan—a?" erai idiobore neni angun! Iriamutu iyeg...

Emaikina kitenikinitetei. Ikipotu iwon otamakinito ngun, alotoma ngaturio ngakan karei nguna angikanisai, paka jik. Nai adolu apak ngina irworia Akuj ngun. Ka nyebuno Inges akirwor bon, nai itodiuni Inges ngun, ka kiteyeniya ikes, ka kisuda ikes. Iyookino ngun. Ani pakitiyia Inges ngun, ido nyerai nai Inges Akuj, dadang ngun. Ewuei Akuj alokaku Akirot Keng.

Toanyutu tokona. Abu aberu ngina akuwan kitotakanu atwanare ngina akuwan, kotere abu inges kira atamatam, akitarau ngina aason, akitarau ngina aason akilo akiboi alokaku Akirot ka akitiyia nguna abu Akuj tolimok inges. Acamit inges aosou, ka torau ngina aason. Ka abu inges kira atamatam, ka abu inges tocaka atukot angitunga adadang. Ingolikis—a?

68 Tokona, apak na, aberu ngina ekuwam, Ateran ngina a Kristo ngina ageuni alotoma akolongit ngina a Pentekoste, kapei ka ekanisa ngolo esiaunan ngolo angikiyakia, tocakasi ngunapei ngun alotoma atukot ngina anginikolaitian. Lee, iyeni iyong ebe iyookino nguna. Ka anatukot angina anginikolaitian, ngina esiecaria inges akiyanut keng ngina ekuwam, ayayia ngikanisai ngulu apolok ngulu a Constantine ka ngiboro ngulu abu inges inak ikes anen, ka abu inges togela akiyanut keng kotere ngakitatameta nguna angiromanin. Tokona, erai ngun nguna etioko neni angikatolikan. Nai adaut ngitunga ngulu a Protestant akitiyia ngunapei, ka ewuekinito, alotoma Ebaibul anege, ikwa ta nakoku " ngina akerimon, ngina amat." Iyookino ngun jik, nginitunganan kec dadang! Emame akingaranakin anen.

Nai alotoma nen eyiakaunun jwijwi ngiperia ngulu kudio, eyiakasi nen, ngulu elosete araun Ateran.

Toanyu, abu inges tocaka arakou keng ekiyai, kingolikisi, eroko lokile keng nyeriamuna inges. Ingolikis—a? eroko ekitanu, abu inges tocaka agogong keng.

69 Ka tokona totamutu iyeg alokidiana nen, abu inges tema, " Eboi ayong ikwa arwosit. Emame ibore ngini eitanit ayong," alotoma atur ngina a Loadikea a nen. " Abarit ka iyatakina ngiboro, ka ngulu dang. Ka, okoe, akwap dadang iteunit kidiana neni kang. Arai ayong ngina apolon, ekanisa ngolo asega, ka ngulu dang. Ikiyia isua lorot lo," atur dadang

Ka abu inges tema, " Nyiyeni iyong ebe ileri iyong, imudukana, iyalolongi, irono, ikuliakana, nai

nyiyeni." Erai ngolo eyakae. Tokona, erai kebunit Ekuwam ngolo Akwangan temarite ebe eyakaun eyakae ikwangina alorwa angulu esidiok, erai alorot angolo! Emame epite ngolo yapiyaret diyete keng. Erai epite eyiakar inges ngol.

Toanyu tokona. Tokona, ngina agelaria inges arakou keng kiyai alokaku anen, agogong keng, ngina Akirot, nyo abu inges kitiyia—a? Ngina etiyia Kepa ngun, abu inges tocaka ngisubuna; apotu ngisubuna dadang kibusokin alotoma keng.

Toanyu tokona, ka ngina abunio ekanisa kitiyia ngun, tocam ngakitatameta akilo Ekuwam ka Akirot, abu kilam ayeunet dadang. Ngina yeunet dadang ngina angidinio ngina kebu toyiakaun, kori ngina eyiakaun, aponi kilamai kapei ka inges, ka abu kibusokin, naarai amame ecerot.

70 Ngina iriamunia iyong atukot angitunga iwapei, ayeun idiobore, eyiakatar ice akou lowae lo, ka ngoloce eyiakatar akou lowae ngol. Ka iwuakinete ikes ibore iwapei ka toripiripata, ka, ngina elomunia kinga, erai nai ngun iriamuniata iyes inges.

Erai ngun nguna jik apotu ikes kitiyiata anatukot angina anginikolaitian. Erai ngun nguna jik itiyaete ikes alo Methodist, Presbyterian, ekanisa ngolo a Kristo, ka nguluce kec. Ka emam itunganan, nguna nguna isilerekini Akuj neni keng, emakina iyong kitatam alorot angolo itatamatia ikes, ebala akitatam kec ebe, kori ikiritario iyong kinga. Tokona, nyikilimok ayong. Ayiakauna ayong nen, kingolikisi, ka ayeni ayong ngun.

Ka erai ngun jik nguna apotu jik totakanut, ido ibore dadang erai ngini ilamitai. Nyiumokis nguna abu emalaika tema, " Tolomutu alotoma keng, ngitunga kang, ikotere nyurata iyes ngikamorak angakiscaniata keng." Naarai, elosi inges neni...Erai inges ngina ilamitai, ka emaikina inges toriam ngikascaniata nguna adau Akuj akiwuakin anguna keng, naarai abu inges togela apedor ka agogong keng. Ingolikis—a? Nai... Okoe, ekang!

71 Nai, totamunito. Anakitere eyakae ngol dadang, nai kikinite bo Akuj, alotoma Joel 2:25, erai kicamito iyes akiwuakin inges kwap, " alorwa angulu esidiok..."

Ngina atemaria Inges, " Nguna abu ekurut ngolo etunan kimiek, abu abelebekuma tomunya; nguna abu abelebekuma kimiek, apotu ngaberei tomunyasi; nguna apotu ngaberei tonyama..." Jik paka kwap, ngikur kelunyar ngikur, keris kepotu ka kemunyasi ekanisa ngol paka ngina araunia mere idiobore nai ngaperia. Toanyu! Nguna apotu ngiromanin kimiekis, apotu ngulu a Lutheran tonyama; nguna apotu ngulu a Lutheran kimiekis, apotu ngulu a Methodist tonyama; ka nguna apotu ngulu a Methodist kimiekis, apotu ngulu a Pentekoste tonyama; kingolikisi, paka ngina abunio toraunia ngaperia.

72 Ka iyenete iyes nyo? Tolemasi ngikur ngul alotoma nen, ngaberei ka emase, ka nguluce dang, ka kirengu ikes kwap alotoma ekitaboo, ka toriam. Erai ekurut ngolopei ngolo alotoma ngadoketa nguna egelagela.

Kirum akibois kon. Inges nai ngakipucet nu! Erai ekurot ngolopei ngol. Ilosete iyes akingolikin ngun ngina ikiyaunia iwon ikes kinga, nai akalimokini ayong iyes tokona. Erai ekurot ngolopei ngol, anapakio adadang. Ngionwong angikur alu; ngionwong anege. Ka eyiakasi ikes nen, erai ikes ibore nginipei ngin. Erai ekuwam ngolopei ngol. Nguna abu epei kimiek, abu ngoloce tonyam; ka nguna abu logo kimiek, abu ngolo tonyam; ikwa ngina, paka ngina ayauniata ikes ngun neni angaperia.

Nai abu Joel tema ebe, " Enyakuni ayong, ebala Ekapolon ebe, ngikaru dadang ngulu abu emase tonyam."

73 Nyo nai ngin? Alipite elosio Inges akitiyia ngun; erai kegeunit inges, eketepegan ngolo a Kristo, kan akitidingit akitatam ngina a Kristo, ngina abu tocam ngitalio akilo Akirot? Ka alotoma ngikaru apotu ngikenyakunak tolemasi toma ngun, ikwa ngina elimunitor Ebaibul.

" Nai anapakio anguna esidiok, anakutakinio..." Apukokino 10:1-7, ebala Inges ebe, " Ngakimunono ka Akuj irikakinosi anapakio anguna esidiok, anarunet emalaika angolo angikankarei." Malaki 4, ebala ebe iyakuni Inges " Iyakuni Eliya eroko akolongit ngina aronon nyebuno nakwap, ngina inomia inges ikwa ekitet. Ka ebuni inges akinyakar, ka akinyakun ngidwee neni anupit ata papa," Ngulu ngorok, ngikiyakia, aponi kikinai anupit ngina a petekoste akinyakunio. Tokona, erai ngun nguna etakanete ikwa ngina ebakotor ngakigiret nen. Nai abu Inges kiik. Ka ani keyiakai iwong napakio nguna esidiok, emaikina idiobore totakanu. Ingolikis—a? ka eyiai itiyianakin, ka ikiyai iwong ikite ngun.

74 Toanyu arakou ngina asatan ngiuni. Itunganan nginipei ngin ebunit; jik erai ngolo eyiai nakuwan, ameun aneni ce paka neini angoloce. Erai lopite ngol kitiyiata ngikur ngul, ngikaporok ngul, epei paka neni angoloce, jik ikoni nen. Nginikolaitian, " eketepegan ngolo a kristo ngolo ekuwam." Pope, " ekadwaran ngolo aliokonon," " etiang," ekipie elope, alotoma akuwan. Nyitiyia ini inges ngun...

Tokona, kiricito ngun alotoma ngatameta kus tokona, ngina iwuapiatia iyes nu. Ilosete iyes akingolikin

ekameton lo ebuni jik kiyooun paka kidima ngun. Kingolikisi, ewuakinit ayong anguna kus epikica nege. Erai kayiakar ayong ngun neni igirio, kimisiut iyes ngun ejok. Kingolikisi, etee ayong.

75 Ekingaren, tokona. Itamunito iyes nugu. Ibore ngini ekingaren ngini erai inges, erai inges " ekuwam ngolo itepegit kristo." Abu Yokona tema nen. " Ngidwee ngulu cicik, eyiai ekuwam ngolo itepegit kristo erai ngolo keberakin akitiyia alotoma ngidwee ngulu ka aoliyor." Kingolikisi, keris ibore ngin kegeu akitiyia. Ka nai abu inges torau ngolo epatana " alotoma alimunet," anatur ekanisa angolo atupakini. Ka atur ekanisa angolo atupakini, abu torau "akitatam." Ka ekanisa ngolo atupakini, aponi " kitanapai ebokot." Tokona nyerai ngun nguna etakanete ikwa ngina isiomia iyong adiokiding neni isiomi iyong—a? ingolikis—a? kingolikisi, abu inges bu nen.

Tokona, ekingaren, aponi tonyarai inges(ngai—a?) " ekuwam ngolo itepegit kristo," naarai arai inges ngolo etepegit Akirot. Erai ngun nguna esiakiniata ngun. Erai ngun jik nguna apotu kitiyiaut ibore dadang, arai akibekekin aneni Akirot ka Akuj. Mere kotere ebe kebu Kepa kibapite Kaino akolongit apei. Ingolikis—a? Parai ibore abu akitiyiau ngun ngin. Ibore ngini esiaunan ngini abu kitiyiau ibore dadang, erai ebe abu inges tobobongiyo aneni Akirot. Abu inges tobobong aneni Akirot. Ka ibore ngini esiaunan, abu amalao togeu alokanisa angolo ka Akuj angina Eyari, Ateran ngina a Kristo, abu inges tobobong aneni Akirot ka tocam ngitalio ngulu angiromanin akilo Akirot ngina ka Akuj. Nyo abu totakanik neni anginatumot? Apotu ikes kitiyiata ngunapei ngun.

76 Tokona, nai ikinitai ebe anapakio anguna esidiok iwuakini Inges erot ngolo kinyakunet nabo. Ebuni Akirot ngina Ekapolon ayiakaun nakwap nabo, ikwa ngina kebunio Inges kitiyiator anageun, ka, okoe, ka ebuni Inges akinyakun nabo (inyoni?) nguna ageunete. " Itepegito Akirot." Ka nguna amaikina etunganan lo kitiyia ngina ebunio inges, ngolo inyonyotoi Ekuwam angolo ka Akuj? Eyauni inges jik " anupit ngina angidwee kinyak paka neni atapapa." Erai epite inyakunia inges ngol. Ka iriamunete iyes Akirot nginapei na, anakiboisio ikwa nginapei eyiakar nege, elosi inges akitiyia ngunapei ngun.

Abu Yesu tema ebe, " erai kerai idiotunganan dadang ngini Kang! Ka inges ngini enupi neni Kang, ngiticisio ngulu etiyiai ayong itiyia inges dang." Ka ngina engisere Inges akitiyia ngiboro ngice, abu Inges tema, " Etiyia Ayong dadang nguna eketodikini Ayong Papa. Nyetiyiai Ayong idiobore mati kengolik ngun, ekingaren. Nguna engolikini Ayong Papa itiyiai, ngun etiyiai Ayong dang. Itiyiai Papa, ka nai etiyiai Ayong dang ngunapei ngun." Ingolikis—a? nyitete nai iyes ngun—a? kotere nyo, ikwan jik ka akisiom akaratas ngina angiemuto. Ingolikis—a?

77 Tokona, tokona, ngina esiaunan, nai, abu inges torau " eketepangan ngolo a Kristo."

Tokona, papedori inges araun eketepangan a Kristo alokuwam bon. Ido, abu inges torau eketepangan ngolo a Kristo, abu ekuwam ngolopei ngol ya etunganan ngolo etatami ngunapei kitiyiai ekuwam ngolo etepegit Kristo, ka nai abu torau " ekadwaran ngolo aliokonon," paka neni ekuwam angolo itepegit Kristo. Tokona anibo etunganan ngolo eyiai toma erwonget? Tonapakin. Nyayeni ayong nguna itami iyong anguna keng. Iyookino dadang.

Tokona, nguna isidiyete, abu inges torau " etiang" kidareutu tokona, ka ikilomari iwon toma nen kelunyar adiopak, kingolikisi. Iyookino dadang.

Tokona, ikwa ngina ikonika arakou asatan ngiuni nen; satan, ngapakio dadang, satan, " ekuwam ngolo itepegit Kristo." Ekuwam ngolo itepegit Kristo, alotoma akuwan, " ekadwaran ngolo aliokonon." Ido nai, torau " etiang." Ingolikis—a? ngina...Mere ekipie, ngolo ayiai toma eketepangan ngolo a Kristo ngol, nai ngina ijukarere satan elope kinga, ebuni inges kwap akiya akibois ngina sek ayiai ekipie ngol. Satan, ido, nai satan alotoma akuwan a itunganan. Eyiai inges ebongonokin.

78 Erai ngun neni arai Yudas Iscariot. Ka nyo abu inges kitiyia—a? arai inges epei angulu etengerito Kristo—a? kotere nyo, arai inges ekengadan, torukito kapei ka Inges. Kire jik, torukito ka ikes. Tolosenene kinga amagia kiritanari ngipian, ka abu jik kitiyia nguna apotu ikes kitiyiata.

Ka arai Kristo Akuj enapit akuwan; Akuj alotoma akiring, Emanuel. Ka arai Yuda lokoku ngolo ka aoliyor. Ka arai Yesu lokoku ngolo ka Akuj. Akuj alotoma akuwan; ekipie alotoma itunganan.

Ngitunga ngice itete ngimusalabai ngiuni bon anapak angina. Ayiakasi ikes nen erai ngiomwon. Arai ngiuni ayiakasi Golgotha, ngulu ikite iwon. Arai ngolo Yesu alokiding, ekokolan ngolo ayiai kedieny Keng, ka ekokolan ngolo ayiai teten Keng.

Ka toanyu. Abu epei kokolan tema neni angoloce, kori tema neni a Yesu, " Erai..." tokona, iyenete iyes ebe erai Inges Akirot. Nai, " Erai kirai Iyong Akirot, nyiwun Iyong bon—a? nyitiyiakini Iyong idiobore anguna angun—a?"

79 Erai ikes ngunapei ngun nakolongit na. nyirara iyong ekipie ngolopei ngorot ngol ebuni, tema, " Erai kinupit iyong akitangale ngina ekujuwanit, eyiai ngakojen acetunganan nege, nyingari iyong ngakojen kec—a?" " Kitumudukanai ayong! Kitumudukanai ayong!" ekipie ngolopei ngorot ngol. Ingolikis—a? " Todoku

kwap alomusalaba, ikinupi isua Iyong.” “ Ani kirai Iyong Lokoku ka Akuj, kituluwo ngamoru nu toruworos akimuj.” Ekipie ngolopei ngol.

Erai iyong arotokin toeka, kingolikisi. Mam. Erai epite etiyia Yesu ngolo. Nyebuno Inges kisikwanikin ka edio alotoma kec.

Kiwuakis aikit nakan Keng...Kidiama nakonyen Keng nguna minat, ikwa ngina. Ka apotu tolemut ebela, ka toramiatia Inges kidiama akou. Temasi, “ Tolimokinoi isua! Erai kirai iyong ekadwaran, tolimokinai isua tokona ngai kiram iyong.” Apotu ikes kilocokis ebela, neni anginice. “ tokona tolimokinai isua ngai ikirami Iyong, ka ikinupi isua ebe irai Iyong ekadwaran.” Nyebuno Inges tonga akituk Keng. Abu Inges kiboikin nen. Ingolikis—a? nyebuno inges kotodiyiar. Abu Inges ikwa ngina alimokinitor Inges Papa, kingolikisi iyes. Ingolikis—a? kimiek ikes toloto kingaren. Ebunit apak kec. Nyitamata. Ee, jik.

80 Tokona, apotu ikes totapa ekaso Keng, nyepupuno ikes adiopedor.

Nai aberu ngina akuliakana, ayiakatar akitanit, jik akitap elou Keng. Abu Inges tobobong tema, “ Ngai akatap Ayong?” Aa. Erai nyo? Akitap ngina egelana, kingolikisi, nguna inupit iyong. Tokona, ingolikis iyes—a?

Tokona, ikwa ngina elosio satan...ikwa ngina alomaria nakuwan, aneni eketepagan a Kristo paka lokadwaran ngolo aliokonon tokona. Ka alorwa angulu angiyudayon, “ arai eketepagan ngolo a Kristo,” alokiding ekanisa ngolo esiaunan. Anaturio anguna kirionok, abu inges torau “ ekadwaran ngolo aliokonon,” neni ka akwap. Kingolik inges anege kapei ka “ ekopo keng ngolo aronis keng”? tokona, erai nen neni anaturio ekanisa tokona.

81 Nai anatur angina ekaria ekanisa Lore, erauni inges etiang, erauni inges satan alotoma akuwan, etiang ngolo arengan elope. Okoe, ekang! Nyingolikinete iyes nguna alosikinit ayong—a? eyiai inges toma nawat angitunga keng nai. Eyiakaunor inges ngitunga keng enitai kan apedor keng. Ekadwaran ngolo aliokonon adau adwarakin ikes toma nen. “ Inak ikes abukoro ngina alalan, tonupa alioko ka tobukoros angun.” “ Topegarito Akiro; kan eyakae ngolo ka Akuj.”

Itiyiai Akuj, akibois Keng, alotoma arakou ngiuni. Akitojokio; akiteseguno; ka Akinap nawat angitunga Keng, kan ebatisimu ngolo Ekuwam angolo Akwangan.

Ibore nginipei, eyiai ekipie jik alotoma akituput, kedau Kristo. Okoe, abu satan dang tonap akuwan... Tokona toanyuwa satan...

82 Ngina anapia Yesu akuwan alotoma ngitunga Keng, Akiyar nginapei ayiai toma Kristo eyiai toma itunganan.

Inyoni itiyiakini erai kilemu iyong akiyar alotoma ateni ngina enanas ka kiwuak toma ateni ngina epaipai? Nyerauni inges nabo ngipaipayio; erauni inges nginanasia. Anibo kilemu iyong ateni ngina eyembe ka kiwuak inges toma lokitai ngolo epene? Erauni inges ngipenein—a? mam. Erauni ngiembei. Elimori akiyar neni erai inges. Ingolikis—a?

Ngina itemaria iyong, irari ngitunga ebasi ebe eyakatar ikes Ekuwam ngolo Akwangan, ka topegarito Akiro Keng, eyiai idiobore ngini erono. Ekuwam ngolo Akwangan egiri Akiro ngin.

Ka abu Yesu tolim nu, “ keyiakatar itunganan ekuwam Kang toma keng, itiyiai inges ngiticisio Keng.” Icamito iyes akisiom ngun—a? Icamito iyes akiwuakin ngun kwap—a? Erai Ekakwang Yokona 14:12. Ee. Iyookino dadang. Inges ngini akanupi Ayong, ngiticisio ngulu abu Ayong etiyia itiyiai inges dang. Tari ngulu iloito nu itiyiai inges, naarai alosi Ayong neni a Papa.” Ingolikis—a? ido nai iteseguni Inges ka kilota inges, ikotere ewuei alokingaren Akuj. Akilimakinio ngina erangi ngol, ka ya inges kilamaror nagelanut. Ingolikis—a?

83 Tokona toanyu. Satan, ngina elomaria inges toma lotunga keng, itiyaete ikes ngiticisio ngulu abu inges kitiyiai. Nyingolikina nai iyes—a? nyo abu inges kitiyiai—a? abu inges bu neni aberu angina pa ayeni ngadikiro, amodikin inges. Ka erai ngun jik nguna itiyaete ngipian lugu ngice, epote jik nakibois temasi... Abu ekeyokon ngolo cici togeu, acekiding tolomu tema, “ Okoe, erai kerucokinoi iwon kapei!” Aa! Aa! Ekipie ngolopei ngolo inges itiyae. Tokona, erai ngun nguna iyookino! Ka ngina elomaria satan toma lokanisa keng, araun ekipie, eraunete nai ikes ngulu itiyaete eyarit ka akiyara ngitunga, ka ngulu dang. Naarai, erai satan ekaran, anageun; ekaliokon ka e... Ingolikis—a? iyookino dadang.

Nyo nai itiyakini satan, ngina elomaria inges toma lotunga keng? Erai etic keng apirianut. Erai inges ngolo epiriana. Kiwar iyong alotoma Lobaibul, ka ikitodik ayong neni abunio Akuj kitiyiata ka ngitunga ngulu apirianak. Kiwar ngun, ka kingolik erai pakera jwijwi ngulu apirianak ikes elomanari satan. Erai akirot ngina apolon ngina iyookino. Ekekatokino ayong iyes tolemut atekeranut, ameun aneni ka Abel paka neni a Kaino; ka, ikes nganyameta ngatomon ka ngomwon, kitolomu ikes kinga, ka kingolik ngulu ayiakasi lowae ngolo emukeuna; ka alu arai ngulu etiditeuna. Aaa.

84 Kaninyo pa aseunia Yesu ngitunga ngulu ikote ngulu? Abu Inges toriam ngikalokak ngikolia ka ngikiliok ngulu tari pa apedorito akigirakin ngirworwa kec, kiwuak ikes topolokis ekanisa Keng. Iyookino ngun. Mere aosou idiobore; erai ngina edingakinit Kristo. Aosou ngina akwap erai ngina edingakinit Kristo, jwijwi. Nyebuno Yesu itolimok iwon ebe toloto todoko ngisukulo; nyitiyia Inges ngun, ayakatar ngisukulo ngulu ka Ebaibul. Abu Inges tema, " Tolimonokisi Akirot! Tolimonokisi Emut ngolo ajokan!" ka nai ani kelimunit Inges ebe, " Ngakitanyuneta nu iwupakinete ikes ngulu enupete," kingoikisi, emaikina iyes toyiakatar... Inges atemar, abu Inges tema, " Toloto kitodiyasi Apedor ngina ka Akuj, neni angibukui adadang."

Toanyu tokona. Etic ngolo asatan erai akibatar Akirot ngina ka Akuj, natamatam ngina ka aosou. Okoe, ekang! Okoe! Nai emacari inges ngulukeng, kan akinger Akirot ngina Akire. Tokona kimiekisi ngun...

Ikititinyikinate iyes ayong iwadio, ka toriamut nu—a? nugu, nyacamit ayong iyes ikibucete nu. Kimiek ayong eketodik iyes akisikwanet, ikotere iyes ingolikinete dadang alotoma akisikwanet ka alotoma Akirot, ka ngiboro dadang. Nyemaikina iyes toloto irakosi ngulu iguriakina.

85 Anakitutuket angina ngorot, ngina egelarere itunganan napitonut. Abuni ekaru ngolo ka akiyeun, angolo karu erauniata ngikaru ngatomonikan. Ekaru ngolo angatomoniomwon ka ngikankomwon, ka nai ekaru ngolo ka akiyeun. Ka ngina iraria epito nu, ka kitanite inges alosit elacakina, emamukaun ibore ngini ebukini inges alacakin. Imasakini inges emeleku keng kwap tema, " ekaoyian," atobongosi lore. Adu arupepe arun. Iyookino ngun.

Nai ani pakecamit inges alosit, ka kimmwonikina inges ka ekapolon keng, ido eyayio nai inges toma loyakalu, ka elemunio emutu... iyenete iyes inyoni erai emutu a. ka epedio akit keng, ka kiwuakinai apedosit nakit keng. Ka erai emacar, ebe nyebongori inges. Iyookino ngun—a? emaikina inges kitiyanak ekapolon keng ngapakio dadang. Nyamitakinite ayong ngarwa ngai erunio akiyeun, nguna dadang etakanunete. Keris inges jik kegela akiyanut keng, ngina ka alacakino.

86 Ka ngina ebobongio itunganan anakiyookino angina Emut angolo ajokan, ebuni satan amacar inges (ai?) nakit keng. Itikimingani inges ikotere nyira akiyookino nabo jik, ka erauni inges ngini adaun. Ebuni inges akiboi ka atukot ngina eyiai inges, erai pa kira akiyookino. Mam.

" Iyanyunete iyes akiyookino, ka ebuni akiyookino alacakin iyes." Kingolikisi, ikilacakini akiyookino.

Emacari Akuj ngulu Keng ngina eponiata ikes. Emacari Akuj ngulu Keng kan akiteyenyar Akirot Keng ngina eikinitai alotoma kec. Ikote ngun jik, ekakwang Yokona 14:12. Ka icebore, kicamito iyes akiwuakin kwap, Mariko 16. Abu Yesu tema, " Ngakitanyuneta nu iwupakinete ikes ngulu enupete."

87 Tokona ayasi ngun, alotoma adakika. Arai mono Inges ngolo etapalit—a? [Tema atukot ebe, " Mam."—Ed.] kerai mono Inges ngolo kelosikinit... Kelosikinit mono Inges ngikiyakia, ikwa ngina ikilimonokinioto iwon ngice—a? [" Mam."]

Toanyu. Tosiom ageunet angun. " Toloto iyes paka..." Ai? [Tema atukot ebe, " Nakwapin dadang."—Ed.] " Nakwapin dadang." " Tolimonokis...Emut ngolo ajokan lo neni..." Atangai—a? [" Losubuna dadang."] " ngolo subuna dadang." Nyerai tari atiaket ngina anguni alorot eriam ngun. " Ngakitanyuneta nu iwupakinete alotoma akwapin dadang, neni angina subuna adadang, neni dadang elimonokinio Emut ngolo ajokan lo. Ngakitanyuneta nu iwupakinete ikes ngulu enupete," mere jik neni apei kan angina ileleba.

Ikwa erukitos epei apak apei akalimonokini ayong, " Abu Akuj inak ainakinete ngina akitangal neni angikiyakia angulu tomon ka ngiarei bon. Ka..." Okoe! Nai, ayiakasi ngikaitotoi ngulu alalak iboyete anege ngina anyounio inges tolimunio ngun, abu inges toriam nguna etemokino alotoma ngun, alotoma ngadakikai ngakudio.

Nai toanyu tokona, " Nakwapin dadang, neni angolo subuna, iwupakinete ngakitanyuneta nu."

88 Nyiyasi emacar ngolo a satan ngolo ka amamukau anupit. Tokona, epedori inges akiwuakin neni kon ataboong na, erai kitiyakini. Ebuni inges adodar iyong narwateta, ka ibuni iyong Alomar kinga ka tema, " nyayeni ayong nguna etapito ngun."

Toloto lore ka toripiripi ngun, ka nai torai ngini akire, ka kilip. Naarai, nginibore dadang erai ngini iriamara jik ka Ngakigiret alotoma apak na, apak ngina italeritai na alorwa. Erai nguna itiyiasi angikaru, kisudatetei, bua jik neni keng. Ka erai naga apak. Erai logo esaa.

Ka tokona nyimiekis inges iwuakini ngun nakii kus, emacar keng ngolo ka amamukau anupit. Ingoliki—a? naarai, arai inges ngolo pa anupit, anageun. Abu inges kitangayangaya ngun. Iyookino dadang. Okoe, nycamakis tari dang...Nycamakis inges elemari Ngakigiret, kapei ka aosou keng, ka toridak ikes ka kibata ikes kapei ka aosou keng, paka toma napedor ngina ka atamatam. Torai iyong ngini itiditeuna, ka tobala, " Abu Akuj tema neni, ka erai dadang nguna eyiakasi nen ngun." Tokona, okoe, emiekisi...

Ikilosi iwon araun ngulu ikidongit kau nooi, kejoj iwon akiwua anepei anege ka atogetu.

89 Tokona atoloto nakipucet ngina angarei. Ngina angaria Imesek, ngina aritai nu, ka abu etiang ngolo angarei ngolo ekoni itaok, tema, " Bua, kingolik neni ikoni akimunono ngina ipucitai." Ingolikis—a? Tokona ikiriamuni iwon ngun. Imesek, totamunito, emaikina tonga ngina kipucet dadang. Ka etiang ngolo angiarei...

Erai kiyanyu iyes ngun, alotoma aneni etoritoi iwon, kapei ka atur ngina angikanisai, ibore nginipei ngin. Ngini angirei... ngini ekingaren arai Engatuny; ngolo ce arai—arai...ekwan ka itaok, kori emong, kori idiobore, kingolikisi iyes.

Ka abu etiang lo tema, " Bua, kingolik," tokona, ka ngina angaria Imesek akipucet. Ka, nai, tolot kingolik. Ka ngina alomaria inges toma, nyo abu totakanu? Engolikisi iwon nguna abu inges toriam tokona. " Bua, kingolik." Ayiai akimunono ngini epucakinitai kidiama nege, ngina ayiai nege tokona alotoma ngikaru ngalipio ngarei, engolikisi nyo kerai inges.

90 Tokona ikiriamuni iwon anege ebe abu inges toanyuwa (inyani?) angolo ngina arengan elosi kingaren. Tokona, anamisiunet kang nugu, anamisiunet kang, atum ngina apolon ngina erumit inges anakan keng...Tokona ikiriam iwon ngiboro ngiuni ngulu emaikina iwon engolikisi tokona, kotere ngadakikai nguna espiyarito ngatomon ka ngakan, kori ngatomoniarei. Atosioma iwon ka engolikisi nguna elimunit inges anege. " Ka abu tolotu anen..." engaet ngolo a 4.

...abu tolotu anen angolo ace ngina arengan, (ngina ekingaren arai ngina arengan): ka aponi inakinai apedor neni keng angolo ebooi anen alemar ekisil anakwap...ikitere ikes erasi make: ka aponi inakinai inges atum ngina apolon.

91 Tokona eyiakasi ngimacarin nege, ka ikicamit iwon anyun ikes jik eapikina. Nai, neni amisiunet kang, nguna ejokak nguna ayeni ayong tokona, kingolikisi iyes, abu Yesu todwarite ngiboro ngulupei ngul alotoma Matayo 24. Ingolikis—a? abu Inges tema, " Tokona ipote iyes akirar nguna angijiesio ka ngirworisia ngulu angijiesio. Ka, nai," ebe, " nugu dadang toroko. Kingolikisi, toroko apak." Kingolikisi, apotu ikes kingita Yesu ngakingiseta ngauni. Ingolikis—a? ka abu Inges tobongok ikes alotoma ngakingiseta ngauni.

Erai nai nen inges einikinakotor ngikaitotoi yok ngulu alalak, ikatokinito akiwuakin... ngikaitotoi ngulu ka Adventist, nguna etapito ngun, nguna akolongit angina angakankarei ka ngunace dang, alokaku a nen, " Utukui inges ngina kebu kidou ikoku, ngina kebu kitanak, ka eponio agwolokin ngikekia akolongit ngina a Sabato," ka ngiboro ngulu ikote ngul. Ekang! Nyirama tari ka akingiset jik, kingolikisi, mam jik. Ingolikis—a?

92 Ayiai Inges ebongonokini nguna apotu ikes kingitas, nai nyebuno Inges kiwuak ngun dadang lorwa ngulu esidiok. Abu Inges tema, " Irarete iyes..." tokona ikitiyai iwon alotoma ipeibore en anege. Ikiponi iwon neni anguna alalak, alotoma ngakuwarisinei nguna ekudioko. Toanyu. Abu Inges tema, " Irarete iyes ngijiesio, ka ngigurigurisio ngulu angijiesio, ka ngulu dang. Nai mere ngun dadang... Kingolikisi, ido epote ikes abongor kaku nabo, ka epote ikes akipotor iyes, ka ngulu dang ngulu ikote nu. Ka dadang, dadang nguna nyiyookino tokona."

Nai ngina adolio Inges napaki ngina alosio Inges akirwor neni Kec nguna ikamunito nguna engisito ikes Inges, " asalunet ngina ka akwap."

Ori nai eyiakauotor ngiboro lugu dadang, ngina nyidongio nege tari ngina erai apei moru kidiama—a? Nyo erauni akitanyunet? Ka Ori eyiakaunor abunore, asalunet ngina ka akwap?" kingolikisi, apotu ikes kingiti Inges ngiboro ngiuni.

Nai ngina ayaikaunor Inges kwap, " Paka nasalunet ngina ka akwap?"

Abu Inges tema, " Ngina ingolikiniata iyes ebobore itilijauni ngakwii keng, ido nai toyenutu iyes ebe eyiai esa lokekia. Ka kire jik akalimokini Ayong iyes ebe, anyamet na emam nyelunyar paka mati kiyookinosi ngun dadang." Epite ngolo angikapegak, ngulu emamukatar akijulunet, ikwa akiboikin neni angun! Ingolikis—a? abu Inges tema, " Anyamet na," mere anyamet ngina esirwori Inges, " anyamet ngina ingolikini ebobore itilijauni ngakwii keng."

93 Tokona acamit ayong akingit iyes idiobore. Kingolikisi jik idiobore anege jik loret. Ngisirael tokona, ngina ekingaren alotoma ngikaru ngalipio ngamiyai ngatomoniarei ka ngikan, erai Ebuku. Amendera ngina ngorot anakwap eyiai tokona epori alokidiana Yerusalem ataboong na. eyiakasi ngisirael nakwap kec angilopeyek.

Ayiai nege lokaato apeipak ngolo acamit araun ekiyakia, topupu alosit alimonokin neni angiyudayon. Atema ayong, " ipedori iyong ariamun epei tokona ka nai." Okoe, etamete ngitunga atemar kori erai, ebuku dadang! Mam, jik.

Erai ngisirael ngulu elakunio ikwa ebuku, mere ikwa itunganan. " eurunio ebuku alotoma akolongit."

Erai ngul ngisrael. " eiunio ngisrael datang." Toanyu tokona, " ngisrael datang." Erai ngun jik nguna iyookino.

94 Tokona toanyutu nu. " Nai," abu Inges tema, " ngina ingolikiniata iyes ebobore, ka ngikito nguluce datang, itilijaunete ngakwii kec." Toanyu tokona. Nyeyiakuna jik apak, alotoma ngikaru ngalipio ngamiyai ngatomoniarei ka ngikan, ngulu aponiata ngisrael nakwap kec. Ikiyam iwon akitodikinet ngina cici, ngina angadakikai angauni paka kiding kuwar, iyenete iyes. Eyiai inges nen, ebuku, ngikacer ngikankapei ngulu a Daudi, eporete, ka ngiboro lu datang.

Ayiakauna mono apak ngina aponiata ngidinio toyiakaunotor akisikwarunio ikwa ngina ayiakatar ikes alotoma ngikaru ngikudio ngulu alunyar—a? tokona toripiripi ngun. Ikiyia iwon lore.

Nginapei pak aponiata ngidinio kitilijauniata alotoma akidianakin ngina a idiotunganan, ikwa ngina a Billy Graham; ngulu a Methodist, ngulu a Baptist, ka nguluce dang—a? nginapei pak sek ani eyiakar etunganan, kiwuara alotoma ngiemuto kus ngulu igiritai, ngina abunio tolosio lokanisa ngolo itusubuna, kan ekiro ngolo esalunit kan h-a-m, ekingaren—a? jik ekengisit iyes. A-b-e...

A-b-u-r-a-a-m. toanyu tokona, ekiro ngolo ka Aburaam eyiakatar nganyukutai ngakankarei, A-b-u-r-a-a-m.

Nai lokaato yok Billy Graham, eyiakatar G-r-a-h-a-m, ngakankapei, mere ngakankarei. Akwap, erai neni idianakini inges, ekanisa ngolo akuwan.

95 Ekanisa ngolo akuwan, arai Lot, alotoma Sodoma. Ka ngina alosio etunganan lo nen ka tolimonok, ka kitumudukan ikes kan Emut ngolo ajokan.

Nai ayiai Epei ngolo apotu kiboyoto kapei ka Aburaam, ka abu Aburaam tonyara Inges ebe, " Eloim, Ekapolon." Tokona ngina engolikinia Aburaam ngabunet ngauni, abu inges tema, " Ekapolon Kang"

Ngina engolikinia Lot ngabunet ngarei ngun, abu Inges tema, " Ekapolon kang." Nen eyiai atiakatait kus. Kingolikisi erai kitiyiate akus rakou ngiuni—a? ingolikis—a?

Abu Yesu tema ebe, " Ikwa ngina ayiakar alorwa a Lot." Ingolikis iyes ngun—a?

96 toanyuwasi. Kimarakisi ngun.

Tokona, ayiai Epei nen ngolo abunit Lokanisa ngolo Ekuwam, Ateran, Aburaam, ngina pa ayiai Sodoma, anageun. Ka toanyu nguna abu Inges kitiyia. Nyebuno Inges kitiyia adiolimomonokin ikwa ngina kitiyitere. Abu Inges kitatam ikes, nai aponi kitiyia ngakitanyuneta ngun alokingaren kec. Abu Inges kitiyia akitanyunet ngina e Meseya. Ayiai Inges emulenit eema, ka abu Inges tema, " Aburaam." Totamu tokona, ekiro keng ekingaren eroko ngun, arai Aburam. Nai abu Inges tema, " Aburaam, ai eyiai aberu kon, S-a-r-a—a?" ngarwa ngakudio eroko ngun, anyaritai inges S-a-r-a-i.

Abu Aburaam tema ebe, " Eyiai inges loema, kaku kon."

Ka abu Inges tema, " Aburaam, Ayong..." eyiai nen alimunet ngina erai apei nabo. " Alosi Ayong akipeyokin iyong kan akikinet ngina abu Ayong eketarau iyong." Kingolikisi iyes neni ekoni. Ingolikis—a? Etunganan, ka apuwa alolowii keng, enyami akiring a itaok, ka tomasi ngakile aneni ka aiteng, ka tonyami ngamugati nguna angimomwa. Ee, jik. Akuj, Eloim, iteyenyara alotoma akuwan!

Abu Inges kiik, alorwa angulu esidiok, akiteyenyar nabo alotoma akiring! Toanyu.

" Aburaam, ai eyiai aberu kon, Sara—a?"

" Eyiai inges loema, kaku Kon."

Tema ebe, " Alosi Ayong akipeyokin iyes."

97 Ka aberu, naarai, anarakou ngikaru amiyat, abu tokianar ngaracia keng; alokaku eema tokona, alokaku adanga aloema. Abu inges tema ebe, " Ayong, aberu ngina mojong." Ejok, aris kedaun ayiakau ka ikes, ikwa aberu ka ekile, alotoma ngikaru, iyenete iyes, naarai arai inges ngikaru amiyat, ka arai aberu keng ngikaru ngatomonikankomwon. Tema inges ebe, " nyitiyakin ngun jik."

Ka abu Inges tema, " Kotere nyo akieniya inges—a?" Oi! Ka akau Keng ebonggit eema, " Kaninyo abunio inges tokieniya, ebal, ' Alipite itiyiakinotor ngiboro lu—a?' " kingolikisi, abu Inges kitodik inges akitodikinet.

Tokona abu Inges kiik ebe ebongkinete nugu anapak angina esidion, nabo.

Ka apotu ngikiliok ngiarei toloto kwap nen tolimonokis Akivot, ka tolimokis ikes tolotomut alotoma a nen; alosi anomiyar akibois ngin, ka nguluce dang. Ka abu kitiyakin. Ka abu Lot tolotomu kinga; ekanisa ngolo akuwan, alotoma asekit, ka alotoma akitusubuna, nai toroko emaria ngayeuniata kec nguna

angirwongeta. Nai Ateran...

98 Nai Etunganan ngolo arai Epei ngol nyebuno tolot neni kec. Abu Inges bon tonyarau ekabila Ateran. Tokona ikiyai iwon napakio nguna esidiok. Ingolikis—a? toanyutu tokona.

“ Ibala iyong anege, Akuj, iteyenyara alotoma Akuwan'—a?”

Abu Yesu tema, Elope, “ Ikokinete iyes ikitubokinete Ayong—a? ebe, “ nyigiritai mono Lobaibulio kus, alokisila kus, ebe ikes, ngikadwarak, ngulu ebuni Akirok ngina ka Akuj...” abu Yesu tema ebe, “ Ebuni Akirok neni angikadwarak,” naarai arai Inges ngolo Ekuwam alotoma ngiboro dadang. Abu Inges tema, “ Tokona, ebala Akirok ngina ka Akuj ebe, ' ebuni Akirok neni ekadwaran.' Ka inyarito iyes ikes ebe 'ngakujo' kotere ebuni Akirok ngina Akuj neni kec.” Ebe, “ Ido nai ikokinete iyes ikitubokinete Ayong ngina abakor Ayong ebe arai Lokoku ka Akuj—a?” kapei ka ngikisila kec pei, abu Inges todonyok ikes kidiama. Nen iyiaikasi iyes. Ingolikis—a?

99 Tokona Ai eyiakai iwon? Ikiyai iwon napak ngina esidion. Tokona kirasi ejok nooi.

Tokona ikiriamuni iwon ebe eyiakaun ngijiesio ka ngirworisia ngulu angijiesio. Ka tokona ikingolik iwon ebe adau ebobore akitilijaun ngakwii keng. Ka ngikito ngulu dang etilijaut ngakwii kec. Ngulu a Methodist, Baptist, Presbyterian, ka dadang, etilijaut ngakwii kec, akisikwarunio ngina apolon elosi kingaren.

Tokona anupit ayong ebe eyiai Akuj ecunanakini Ateran kotere apak ngina esidion, ngulu Eseunitai. Okoe, ekang! Tokona toanyu.

100 Kimiekisi iwon tokona atoriputu nguna abu Yokona toanyuwa, ido, alotoma ngiboro lu ngulu abu Inges toanyuwa. “ Angole ngina arengan; ka abu ekameton keng torotok, ka aponi inakinai inges apedor ayaria kan atom ngina apolon.” Tokona eyiai nege apukokino kang anguna angun. Erai logo Satan, nabo. Erai ekipie nabo, aloyakae ece. Tokona, ikiyeni iwon ebe akipucet erai ngina eyiakar...Ikwa ngina alimunitor ayong ataboong nginace. Ka era arupepe ngina eyiakar ngijiesio, kingolikisi iyes, alokiding ngitunga, alokiding ngibukui. Nai iriamuni iyong, anege, ebe ayiakatar etunganan lo atom, nai isikwaniyaritai inges ka ekanisa, ngijiesio ngulu angapukasinei. Tokona nyipedori iyong atamakin ngun, nai toanyu ngun alotoma adakika, jik alotoma ngadakikai ngakudio.

Toanyu akiloconokin ngina angirangi alotoma ngangolei nugu. Ekameton ngolopei; iloconokini erangi ngolo angangolei. Ka angole erai etiang. Ka etiang, alotoma Ebaibul alotoma emacar erai, ewuekin it apedor. Erwonget ngolopei ngol emiat erangi ece, apedor, ameun aneni akwangan paka narengis ngina angaokot. Ingolikis—a? toanyu inges tokona, epite ngolo ebunitor inges.

101 Ngina esiakinia inges ekingaren, arai inges jik, ejok, arai inges jik akitatam ngina cici alotoma, alokiding, ngina anyaritai ebe nginikolaitian. Naarai, pa apedori inges akiyara idiobore. Erai nen Apukokino 2:6, erai kicamit iyong akiwuakin ngun kwap. Papedori inges akiyara idiobore. Erai jik akitatam, jik ekuwam alokiding ngitunga. Tokona, emame ibore eari inges. Okoe, arai inges ngolo amame ibore ayeni, emiat angole keng ngina akwan. “ Ejok, iyenete iyes, ikiyiakaunor iwon ekanisa ngolo apolon ngolo ka akwap adadang. Ikinyarai iwon inges ebe ekanisa ngolo ka akwap adadang.” Eroko ikes itiyaete. Iyookino dadang. Ingolikis—a? Tokona, “ ikiyiakaunor iwon...” okoe, erai jik ngolo emame ibore eyeni. Ka, okoe, erai jik ngolo emame ibore eyeni. “ Erai jik atukot ngina a ngikiliok. Ikicunakin iwon dadang anguna akimor.” Kingolikisi, erai ngolo emame ibore eyeni; erai ngina akwangan, arai angole ngina akwangan ngin. Ingolikis —a?

102 Tokona, ngikapolok, ka ngulu anapanakina ejok, ka ngulu asiomito, iyenete iyes, ikwa ngikeny ngulu angakopir anguna ikwan, iyenete iyes, “ Ikilosu iwon ariamun ngiboro kapei. Ka itukot ngini cici ngin, kotere nyo, erai kecamito ikes amaranikin, ejok, iyookino dadang, nai ikiriamuni iwon adoketait ngina ikiara ebuni lokanisa yok. Erai ikiriyar iwon anege, ikirauni iwon atukot ngina angimasoni, kori ngulu dang, iyenete iyes. Ikiyakaunor iwon ngiboro kelomasi, kori, ngirukitos ngulu egelaka,” ikwa ngina eyiakatar. Ka nai ido...mere neni perot a erukitos angolo ngorot tokona, nai iyenete iyes nguna alosikinit ayong. Nai, erai ibore ngini egelana neni ekanupan angolo akire.

103 Tokona, nai, acepak, analimunet angace, “ Ikicamit iwon itukot ngini cici, itiakatiaka ngini cici inges kinyarar iwon make.” Erai jik akitatam, ngulu emame idiobore eyenete. “ Ngikaitotoi, kotere nyo, nyikiyiatatar isua ibore ngini ikitidingitere iyes ngitunga lu, kire jik mam. Iyookino iyes dadang, nai, iyenete iyes, ikipupunit isua ebe ikiyiakar ngiticisio ka ngulu dang...Iwon, ikirauni iwon ngulu ikijoakak erai ikicunakin iwon iwapei.” Ingolikis—a? abu jik tolot kwap paka ngina atakanunia, ee, jik, toyiakaun kapei.

Nai ngina abunio ibore ngini ikitukuriani en, ekuwam ngolo aliokonon (okoe, etunganan!) itunganan, enapit ekuwam; abu akitatam ngina arai ekuwam na tonap akuwan, akiya akibois ngina a Kristo, toma nitunganan. Emaikina inges tomaai, ido, kibekekin toruwor akimaa ikwa Kristo.

104 Inges atemar, alokidiama ekicolong ngolo apapa aroma...abu ayong atoyiakaun nen jik. Igitai ebe, "VICARIVS FILII DEI," Ka igitai angaromanin. Tokona, kigerok eger kwap ngajukutai nguna angaromanin ngun. Ka erai apolou kec, "Akilo Lokoku ngolo ka Akuj." Inges atemar, erai inges ngolo ilunyokina. Iyete iyes nyo apolou akilunyokin a; akiya akibois a idiobore. Erai inges ngolo ilunyokino, "Akilo Lokoku ngolo ka Akuj."

Ka ebala Ebaibul ebe, "Kimiek inges ngini eyiakar aosou kimarak enamba ngolo ke etiang, naarai erai enamba ngolo a itunganan. Ka enamaba keng erai ngikankapei ngamiyai ngakankapei ka ngatomonkapei ka ngakan kapei." Tokona, tolema iyong VICARIVS FILII DEI, ka kigerok elain, kan nginambai ngulu angiromanin; ngina erai "V" kotere ngikan, ka "I" kotere apei...ka kiyatak inges kidiana, ka kingolik erai pakiriamunit iyong ngamiyai ngkankapei ka ngatomonkapei ka ngikankapei.

105 Ebala Ebaibul ebe, "Ebuni Inges akiboikin loyakalu ngolo ka Akuj, tomaai ikwa Akuj." Ngina abunio akitatam ngini cici ngin toraunia akuwan, abu torau ekelunyon, "Akilo Lokoku ngolo ka Akuj." Ingolikis—a? okoe, ekang! Erai ngun nguna ikitubulete, ekuwam ngolo aliokonon! Erai kicamit iyong akisiom ngun, tosiom alotoma ngitesalonikai ngolo angiarei 2:3, ka ingolikinete iyes neni eyiaikasi ngun.

Ka, naarai, itamunete iyes ebe erai satan inges epolokinit ngapedorosio nguna angapukasinei dadang, alotoma ngolo buku dadang. Ngiai eyete ngun? Icamito iyes akiwuakin ngun kwap—a? Matayo 4:8, "abu satan ya Yesu paka kidiana emoru ngolo aoyian, ka abu kitodik Inges ngapukanisei dadang nguna ka akwap, ka nguna dadang ayiakasi ka nguna dadang epote ayiakaun, alotoma apak ngina eruwana." Kirwor nguna etapito itunganan! Abu inges tema, "akainakini ayong iyong ikes, erai ikimaa iyong ayong." Ka ayeni Yesu ebe elosi Inges akirum ngun dadang.

106 Inges atemariata ikes ebe, "kotere nyo, iyes atukot angikacalak angulu kuliak!"

Kotere nyo, ikiriamuni isua akwap! "Epote ngulu iyapara akirum akwap." Erai ngun nguna abu Yesu tolimu. Ingolikis—a? ingolikis—a?

Toanyuwasi, ayeni Yesu ebe ebuni Inges kirum ikes, angun abu Inges tema ebe, "Tonyou ane satan. Igitai," jik nabo kapei ka Ngakigiret nabo, kingolikisi iyes, "Imaai iyong Ekapolon, ka Inges bon." Ingolikis—a?

Tokona ngina erakor inges, ikwa ngina erakor inges ekapolon ngolo angipian, eyiai toma nakuwan ngina apolon, ngina etunganan angolo ediniyorit, ikwa ngina elimunitor Ebaibul, ido ebuni inges akimorikin ekanisa keng ka apukan. Ngapedorosio keng dadang imorikina iwapei. Ingolikis—a?

Ngina arotokinio ekuwam ngolo etepegit Kristo. Ido abu torau nyo? Abu nai torau...Tokona toanyu akipucet na. ngina arotokinio ekuwam, arai inges eketepegan ngolo a Kristo, itengerit akitatam ngina a Kristo.

107 Iyookino dadang. Ibore ngini etupakini... Nyo abu Kristo kiwuk kotere itiyiai ekanisa Keng, arai ngolo etidingit asekit. "Okoe, nyelosikinit Inges ngun. Nyelosikinit Inges ngun. Arai ngun nguna acetunganan nabo. Ebe, erai nen alokaku ngikaru ngamiyai ngulu alunyarosi, alokaku ekikwaye. Ebe mere ngun anguna yok." Ingolikis—a? ebe, kingolikisi, akitengerit, "adingakinit." Ido abu torau...

Tokona abu ekameton tolot kinga, amamukatar inges ebokot, nai aponi inakinai epei. Angole ngina akwan ngin; ayiakatar inges akau, nai amamete ngikalengelengei. Ingolikis—a? ka nai ngina alosio inges kingaren...

Ido, kelunyar adiopak, aponi inakinai ebokot, naarai nyinapi iyong ebokot akou angina ekuwam. Nai, ngina, anapia ekuwam lo akuwan alotoma etic ngolo angiarei alotoma ngikisila keng ngulu imunono, etic ngolo angiarei, aponi kitanapai inges ebokot, ekadwaran ngolo aliokonon, neni etic angolo ekuwam angolo etepegit Kristo. Tokona, ikingolikini iwon inges a nen, tokona. Tokona abu inges torau ngun. Ngina alemaria inges ngun. Ido, erai inges, jik itemokino, erai satan ipukat ngapedorosio angapukasinei anyakwap adadang.

108 Tokona elomari inges nakibois paka ngina elosio inges ayeun apedor ngina ekanisa anyakwap dadang, tolemarite ngapedorosio nguna ka edin. Ka nyimisiunito iyes ebe, lokaato kang, ebe alotoma...Ngina, etakanunitor ebuku lo alotoma Apukokino 13th, abu etiang ngini cici ngin tonyou kdiana ikwa Imesek. Ka eyiakatar ngamomwar ngarei, ngina apukan ka apedor ngina limonokinet, nai abu inges kitiyai ngunapei abu etiang kitiyatotor eroko inges.

Ikiteriangakini, erai America ngolo ekimar angolo 13, ka aberu. Erai ibore ngini ikiteriangakini, etakani inges tari alokimar angolo 13 angolo ka Apukokino. Ikipotu iwon atogetu kan ngirangi ngitomon ngiuni anamendera, ngikacer ngitomon ka ngiuni. Ngini bore dadang erai ngitomon angiani. Ngitomon ka ngiuni, ngitomon ka ngiuni ngitomon ka ngiuni," erot dadang paka kwap. Anginibore adadang erai "aberu, aberu, aberu," erot dadang kwap.

109 Ka abu jik tosalu ekaku, (adwarit ayong ngun), ebuni aberu akipuka inges. Totamunito, erai ngun ngikaru ngatomoniuni ngulu alunyar, abu ayong atema. Ka ngiboro ngikankarei ngulu abu ayong atodwarite, ngikan alotoma kec etiyakinosi. Ka ariamut ikes ekile jik anen tokona ngolo eyauni inges toma. Ka iseut iyes inges toma, alotoma asere kus a nen. Ee, aa! Iyookino dadang.

Paka ngina etemarere, nyipedoru iyong ayiakaun paka neni icamit iyong ayiakaun. Toanyu tokona. Nyekesiboi ayong iyes apak ngina aoyian, erai kemaikina ayong arucor paka nataboong ngina ataparacu.

110 Toanyuwasi. Kingolikisi. Ngina abunio satan...Tokona, nginitunganan dadang, emisiuni ebe erai satan epolokinit ngapukasinei dadang nguna ka akwap. Abu inges tolimu ngun. Matayo ekek 4th, iriamunete iyes ngun, ka engaet ngolo angikan kauni. Erai ngapukanisei dadang nguna eyiakasi neni keng. Inges nai ejioto ikes, ngijiesio, toaras. Totamutu tokona.

Nyikitubulete ngun—a? Aponi inakinai ikes atum na, toaratar make. Okoe, okoe, okoe, ekang! Toanyu tokona.

Tokona, ngina etiya inges ngun, aringa inges nyeriamuna apedor ngina limonokinet mono. Nai abu inges togeu kan ekipie ngolo ka akitatam angina aliokonon. Ka abu akitatam ngin torau erwonget. Ka abu erwonget ngol tonap akuwan alotoma ekadwaran angolo aliokonon.

Ka nai abu inges tolot nakibois ngina eyookino. Nyebuno inges tolot neni angisirael, tokona. Abu inges tolot paka Roma; Nikae, Roma.

111 Aponi kiwuakinai akiriamun ngina ka atukot, ka aponi toseunai ebisop ngolo apolon. Ka nai, anakitiyia nu, apotu ikes todocakis ekanisa ka apukan iwapei. Ido, abu inges kimasa akau keng. Abu inges tolema angole keng ngina akwan nawae. Ka abu todoka nangole keng ngina arengan, kotere earia ngini tunganan dadang ngini nyecamunosi kapei ka inges. Nen eyiai akipucet kon. Etunganan ngolopei ngolo! Toanyuwa inges emiat paka nakibois keng ngina ruba aloyaye, kapei ka ngun, kingolikisi, ecunakini ngapedorosio keng kapei.

112 Ibore nginipei ikatokinito ikes akitiyia tokona, ngunapei ngun, nakolongit na. ka ibore ngini ikitubuli, kori nyimisiunito iyes ngun. Nai, nakolongit na, anatokot angina angulu a Baptist alotoma Louisville...ipotu iyes kirasi ngun anarediyo. Abu ekerworon tonyou tema...Ngiai apotu kirasi ngun—a? kire. Ingolikis—a? iyookino dadang, iyiai iyong nege. Ecamito ikes, ka kingita alotoma ekanisa tokona, ebe, " nyemaikina iwon jik, okoe, ikwa jik araun ngini ekanisa angolo a Katolika, nai emaikina iwon atorai ngulu ikirimarit akimor kapei ka ikes." Toriam...ka, apak nginapei ngin ngina itiyia tokona alotoma Louisville, alokidiana anege eyiai Akuj tokona epukonori ngakipuceta neni angitunga Keng, akitanyikin ikes, " Nyitiyata ngun! Kingolikisi ikes dadang itiyaete kapei—a? Totamunito, ekuruk ka akuri eboyete alopir epei, alotoma natuba. Kire. Jik totamunito.

113 Tokona ikiriamuni iwon ebe, abu inges kimorik apedor keng, ido, nai ngina araunia inges ekanisa ka apukan, ngolo alimonokini. Ido nyo nai ilosi iyong akitiyia kin? Abu inges toyeu edin keng bon. Ka tokona epedoru inges akitiyia nguna dadang ecamit inges. Ido, eyiakatar inges apedor akiwuakin natwanare dadang ngini nyecamuna kapei ka inges. Erai ngun jik nguna abu inges kitiyia. Ka abu inges jik kitiyia ngun. Ka nguna abu inges...Abu inges kitiyia ngun neni angikakwang angulu akire angulu ka ka Akuj angina Eyari, ngulu apotu kirica Akivot ka nyepona tocmunos kapei ka inges alotoma ngitalio keng. Abu inges kiwuak ikes natwanare.

114 Tokona, Lokaato Lee Vayle, ka iyes ngiketatomak anege ngulu a Nicaea ka ekanisa ngolo esiaunan, nyayeni ayong erai kisiomete iyes nugu kori mam. Erai kicamito iyes akisiom ngun, toriamutu alotoma Schmucker Glorious Reformation.

Ka iriamunete iyes ngun, ebe, ngina abunio ekakwang Augustine Hippo toraunia epaderit alotoma ekanisa ngolo a Roma, toyiakaunor abait, paka apei pak abu ekuwam ngolo akwangan kikatok abunere neni keng, nai abu inges tonger ngun. Ngiai eyenete ngun, ikwa emalim? Nai, abu inges tonger Ekuwam ngolo Akwangan. Erai ngun jik nguna, isikwanitere ekanisa ngolo a Prostestant nakolongit na, ngolo anger Ekuwam ngolo Akwangan. Ka apotu ikes tobongosi paka neni a Hippo, ka arai ingespei abu kokong ebe, abaruwa ngina eyiakatar, " Apukokino aneni ka Akuj, ebe eyookino dadang ka etalakarito Akuj, akiwuakin nginitunganan dadang natwanare ngini pa anupit kapei ka ekanisa ngolo a Roma."

115 Kirasi tokona. Asiomi ayong aneni kearere, " Ameun anapak angina ka ekakwang ka Augustine angolo a Hippo, paka akitodol ekaru 1586," alotoma earit ngolo a Roma, " abu ekanisa ngolo a Roma kiwuak ngabungei ngatomonikapei ka ngakankauni ngulu a Prostestant natwanare." Arai mono atum keng ngina arengan—a? amiat mono inges angole ngina arengan—a? kerai mono inges inyoni? Apedor nginapei ngin; ekameton ngolopei ngol. Eyiai akipucet nen.apotu ikes tocamut, " Ngabungei ngatomonikapei ka ngakankauni," aloeyarit, nyimaritai dadang ngulu aponi kiwuakinai natwanare alokinga ngun. Okoe, akision! Alotoma ngaturio nguna kirionok, arai ngabungei aponi kitonyamai ngingatunyo, ka tongoletei alotoma ngolorot dadang, naarai nyepona ikes toriediko kwap neni etal angolo a Katolik angol. Iyenete

iyes nguna.

116 Ngisaai ngiai iyakatar iyes? [Tema atukot ebe, " esaa ngolo alalan. Ngakuwarisinei dadang."—Ed.] iyookino dadang. Kimiekinai ayong atosiom idiobore. Atobobongo ka ayong tokona, kimiek ayong eketodik iyes idiobore. Kimiek engolikisi ibore en, jik alotoma adakika. Ngini abu bu natameta kang, ka elosio iwon akisiom inges. Atobobongo toma Apukokino, neni ekek angolo a 17th a Napukokino. Eroko iwon eyiakare ngadakikai ngatomon ka ngakan nguna idongito. Iyookino dadang. Tokona kirasi ejok nooi, ejok nooi, ikwa ngina asiomia ayong. Iyong ngini iyakatar ngibaibulio kus ka tobobongo, alosi ayong ainakin iyes apak ngina cici, ikotere iriamunete iyes ngun.

117 Ibu iyong toriam ngun, Lee—a? alo Schmuckers erai nen ariamunitor ayong ngun, kingolikisi, Glorious Reform, ngolo elemunitai jik alotoma earit ngolo a Roma, alo Vatican.

Tokona, arai nen kwap paka nakisicanio angitunga angulu ekakwang a Patrick. Ido nai tonyarito ikes Ekakwang Patrick ebe ekakwang kec. Aa! Arai ekakwang Patirck e Katolikat nooi ikwa ngina arakor ayong dang; ka iyenete iyes epite ngolo arakor ayong. Ingolikis—a? abu inges totubok akitatam ngina ekanisa. Abu inges towou alosit neni a Pope. Ee, jik. Abu tari ekakwang Patric...Kotero nyo, ilositor mono iyong kuju Ireland, neni ayiakatar inges ngisukulo keng—a? iyenete iyes, parai ekiro keng Patric. Ngiai eyenete ngun? Arai ekiro keng Suscat. Iyookino ngun. Abu inges tocaka nakaato keng ngina cici. Itamunito iyes ngina aponiata ikes... Ingolikis—a? iyookino dadang.

118 Toanyu tokona, ekek ngolo 17th ngolo ka Apukokino. Tokona nginitunganan dadang kikatak angar etaukeng. Kimiek Ekuwam ngolo Akwagan ikitatam iyong tokona.

...bu neni kang epei angimalaikana angulu kankarei angulu ayiakatar ngabakulei ngakankarei,...

Tokona, kingolikisi iyes, eyiakasi ngabakulei ngakankarei. Iyenete iyes, ngulukankarei lugu, ikwa ngina ikilosio iwon, apotu ikes dadang totakanut alotoma apeipak; iwuapito ngakisicaneta, iwuapito ngaturio angikanisai, jik ikwanginapei, naarai erai dadang ngulu ipucakinitai neni Ekitabo epei, nginibore dadang. Ka ngini bore dadang etakanuni jik alotoma akirimokinet; ka tolot jik paka neni angoloce, ka ngoloce, ka ngoloce. Eyiakasi ngikuwamin ngiarei itiyaete; Akuj ka ngolo a satan. Ingolikis—a?

...ngolo ayiakar ngabakulei ngakankarei nguna esidiok, ka abu inges tolim neni kang, ebala...bua nege; ka eketodikini ayong iyong...epite ngolo isicanere amat ngina yenen ngina iboi alokidiana ngakipi nguna alalak:

119 Tokona kingolik nege, alokidiana nege, ebe, " ngakipi."

" Amalat," nyo nai ngin? Erai ngin aberu. Nyerauni ekile. Ka inyoni isikwanitere aberu alotoma ekanisa, alotoma Ebaibul? Ekanisa. Kotere nyo? Ateran ngina a Kristo, ka ngunace dadang; kingolikisi iyes, erai aberu, ekanisa.

Tokona, " ngakipi," nyo nai apolou angun? Toanyu anege. Tosiom engaet ngolo 15th alotoma nen.

Ka abu inges tema neni kang ebe, ngakipi nguna itee iyong, aneni iboyio amalait, erai ngitunga,... Ngasepicio,...ngibukui, ka ngangajepa.

Arai ekanisa lo ngolo epukat akwap dadang, kingolikisi, " eboi alokidiana ngakipi nguna alalak."

Ngina aponiata ngirwosi ngulu ka akwap kitiyiata adoteu, adoteu ngina ekuwam (akiya akitatam keng), ka ngulu iboyete anakwap adaut amerakin kan epini ngolo ka adoteu keng.

Edia, irworo iyong nguna etapito atukot ngina emera, anguna keng! Iyes...

Abu inges atodaka ayong alotoma lokuwam paka nalongisat: ka abu ayong engolik aberu...

120 Iyenunito iyes ngun—a? ecamunit akigiret ngina a Katolik ebe erai lo ekelesiya kec. Ngiai eyenete ngun? Jik alotoma ngakigiret kec angikulepek. Abu ayong atoriam nguna akire nguna anupit yok, enyaritai, tokona, kingolikisi; erai nguna epolokinit epaderit. Iyookino dadang. Iyookino dadang.

Ka nai abu inges atodaka ayong alotoma lokuwam paka nalongisat: ka abu ayong engolik aberu ngina eboi alokidiana etyang ngolo arengan, ilelebakatar ngirworwa ngulu iyanyitere, toyiakatar ngakes ngakankarei ka ngamomwar ngatomon.

Tokona toanyu ngun, ebe, emacar ngol, " ngakes ngakankarei," tokona kingolikisi iyes anege neni abakor inges, " ngakes nguna ibu iyong toanyuwa erai ngikamukumukui ngikankarei ngulu iboyio aberu." Iboi Roma alokidiana ngikamukumukui ngikankarei. Ingolikis—a? tokona emame adiodiakaret anguna angun, kingolikisi, " Ngakes ngakankarei." " Ka ngamomwar ngatomon," iyenete iyes, erai ngapukanisei ngatomon, ka ngunace dang.

Ka anapit aberu ngilowii ngulu kipura arengak...ngirangi ngulu arengak,...kisibusitetei egolid ka ngamoru nguna epol egelit...ka ngakamilimili, kirumite anakan keng ekopo ngolo etiyaunitai egolid ngolo eleleba aronis ngina ka asilio angina adoteu keng:

Ekuwam ngolo eketepegan a Kristo, " adoteu," kingolikisi, " Akitatam," ngina eyiai elomi kapei ka Akuj. Ingolikis—a? tokona, emaikina inges erai Ateran, kingolikisi; ka akitiyiai elomi. Ingolikis—a? jik ikwa ngina kebuno Kepa dang kitiyia, jik ikwa ngina itiyia ekanisa a nen. Ingolikis—a?

121 *Ka kidiama akou keng egiritai, ekiro, NGOLO IMUNONO, BABILON NGINA YENEN,...*

Ka nginitunganan dadang eyeni ebe, " BABILON" erai Roma.

TOTO NGINA ANGAMALAN KA NGAKIRO NGUNA ARONOK ANAKWAP ADADANG.

Ka kirasi paka engaet ngolo 6th,

Ka abu atoanyuwa aberu itemerete ngaokot nguna angikakwang, ka kan ngaokot nguna angulu keario anguna enupitotor Yesu: ka ngina engolikinia ayong inges, abu okobul nooi.

Ka arai inges ibore ngini abusan nooi, ka ngimusalabai ka ngiboro dadang eyiakasi neni keng! " ikokini inges anakwap erauni ngina ilit anguna emasia ngaokot nguna angikakwang—a?" abu totionik inges amiciyar. Tokona elosi inges alimokin inges.

Ka abu emalaika tema neni kang, kaanukiro ikibulitor iyong? Akalimokini ayong iyong akimunono ngina ka aberu, ka ngina ke etyang angolo adokit inges,...

Tokona, nyeyiai nege apei alotoma ngakipucet. Erai na icebore ngini egelana, kingolikisi.

Ka abu inges tema...ngakes ngakankarei ka ngamomwar ngatomon.

Etyang ngolo ibu iyong toanyuwa ayiari, ka tokona etwanit; elomuni inges alotoma akipanyi (ngina emamukar asalunet, e Pope), ka elosi toarai: ka ikes ngulu eyiakasi nakwap eumokinete, ikes ngulu pa egiritai ngirworwa kec lokitabo ngolo ka akiyar ngolo a Imesek, (erai ngulu Ngiseuna, kingolikisi), amean anapatakinet akwap,...

Ikwani, ori kiwuakinere ekiro kon Lokitabo ngolo ka akiyar? Alotoma akisikwarunio ngin ngina ipotu iyes toyiakaun—a? mam, jik. " Ameun anakisiakinet ka akwap."

...ngina anyunia inges etyang ngolo ayari, ...nai tokona nyeyari, ka toringa eyiari.

Kingolikisi, " etyang," etwani ngoloce, yai ngoloce akibois keng. " ngolo ayiai; nai tokona nyeyiai. Ayiai; nai tokona nyeyiai. Ayiai; nai tokona nyeyiai." Ka ebuni jik alosit paka toarai, alorot angol. Ingolikis—a? iyookino dadang.

122 Ka eyiai nege ayenut neni angina eyiakatar aosou.

Ngiai eyenete ebe eyiakasi ngainanakineta nguna ekuwam ngakankomwon, ka apei alotoma kec erai aosou? Iyookino dadang.

Ngakes ngakankarei erai ngimoru ngikankarei, ngulu iboyio aberu.

Okoe, emaikina iyong irai ngini imudukana jik, tokimingana ka nyipupi ngakiro, kotere nyiriam ngun. Ingolikis—a? iyookino dadang.

...eyiakasi ngirwosi ngikan karei: alunyarosi ngikan, ka ipukat epei(Nero), ka...ngoloce ebunit; ka ngina ebunio inges, emaikina inges toruco alotoma apak ngina eruwana.

Itamunito iyes nguna abu inges kitiyia. Abu inges kicunya etaun, ka kiwuak inges paka neni a Ngikristo. Ka kiwuak toto keng alokitoi epei ngolo angole ka tokeria inges kirimitor erukude. Ka torapakinor, eroko enomi Roma. Iyookino dadang.

Ka etyang ngolo ayiai, ka tokona nyeyiai, tari inges erai ngolo angikankauni,...

Ekapirit Roma, abu yau paka neni Papa a Roma. Ngina abunio ekuwam ngolo itepegit Kristo tonapia akuwan, ka aponi kitanapai, aponi kitaranai inges erwosit ngolo itanapitai ebokot ngolo a Roma, dadang anapukan ka alokanisa, kapei. Okoe, lokaato! Kingolik, erai inges ngoloilelebakatar ngun. Ingolikis—a?

...erai...ngolo angikankarei, ka elosi inges...(ngarwa ngai eyiai inges iboi? Nyepona ikes kilocokis arwonget.)... paka toarai.

...ngamomwar ngatomon nguna ibu iyong toanyu erai ngirwosi ngitomon, ngulu eroko nyeriamuna apukan; nai eriamunete apedor ikwa ngirwosi epei saa ka etyang.

Ngolo erai ekatubon, kingolikisi iyes, naarai. " eyiakatar lugu apei tametai." Kingolikisi nege. Ka apotu ikes kirworo nguna ka apukan. Ingolikis—a?

Eyiakatar ikes apei tametai, ka einakinete apedor kec ka agogong kec neni ke etyang

Epote ikes akitijere Imesek, ka ebuni Imesek akiloun ikes: naarai erai Inges Ekapolon ngolo aNgikapolok, ka Ekabaka ngolo a Ngikabakai: ka ikes ngulu erukito kapei ka Inges anyaritai ebe,...ngulusena, ka ngulu ikinyoma.

Ka abu Inges tema neni kang ebe, ngakipi nguna ibu iyong toanyuwa, aneni eboyio amalait, erai ngitunga,...ngasepicio,...ngibukui, ka ngangajepa.

123 *...ngamomwar ngatomon nguna ibu iyong toanyuwa alokidiana etyang, epote akitiding amat, ka ebila acamunet ngin...(abu ayong erworitor nguna etapito ngun ataboong ngina alunyar.)...ka epote ikes ajamakin inges ka kitelero, ka epote akinyam akuwan keng, ka epote akicuny inges ka akim.*

Nyiyenete iyes ebe ebala Ebaibul epote ngikapolokinitok ngamelii, ka nginibore dadang, temasi ebe, " Oitakoi, oitakoi, etaun ngolo apolon ngol! Epote ngolo eriamunia akinyasunio keng alotoma epei saa!" ingolikis—a?

Naarai ewuak Akuj toma lotai kec akisiyookin acamit Keng, ka tocamunos, ka inakis ngapukanisinei kec neni ka etyang, paka ngina isiyookinor Akirot ngina ka Akuj.

...aberu ngina ibu iyong toanyuwa erai etaun ngolo apolon nooi ngol, ngolo ipukat ngirwosi ka akwap adadang.

124 Tolimokinoi ayong apei. Nyipukai Russia akwap dadang. Nyipukao iwon akwap dadang. Eyiai ekabaka epei bon ngolo ipukae ngina dadang...ikwa asuwat ngina a Nabukadesar ngin ekeri alotoma ngina totinyo kec dadang. Erai ngina Roma. Nyitiyai Roma ngun ikwa ebuku; itiyiai inges ngun ikwa ekanisa. Ngolobuku dadang alokwap nakuj erai ngolo eyiai neni keng.

Nyemisitai tari ketemari to ikes, " Ngai epedori akitijore inges?" etemari inges ebe, " ekisil," [Tokony Lokaato Branham ekimoin keng—Ed.] kirikakis nguna ngun. Etemari ngolo katolik ebe, " nyejok, nyijioto," ka nyejikinosi ikes. Dadang ngun. " Ngai epedori akitiyia nguna itiyiai inges?" emam itunganan. Iyookino ngun. " angun eumikinete ikes kan akujuwanut ngina itiyiauni inges." Itowuai inges ejie. [Tokony Lokaato Branham ekimoin keng.] ibore bon ngini emaikina iwon etiyiata erai atemar, " Towua." Dadang ngun. Nai itami iyong ebe epedori inges akitiyia ngun—a? kire jik mam.

125 Toanyu, itodiunite ngun kire ebe, " Emaikina ikes toaras make. Emaikina ikes toaras make." Amamukar akau keng ngikalengengei, ekingaren, nai " atum keng ngina apolon" keris mono inges kirikak ekeyaritai, ekaku, ka abu inges kilocok aneni angole angina akwangan paka ngina arengan; ngolopei ngol, jik ekipie, kapei ka atum keng.

Nyo nai abu Yesu tolimunite? Abu Yesu tema ebe, " ikes ngulu elemarete atum etwakiyarete kan ngun." Nyinyanga. Ingolikis—a? Yesu, ataboong ngin ngina alimokinio Inges ikes, ebe, ka abu Petero tolemu atum keng. Ingolikis—a? kitiyia jik lopite ngolo abunio Inges kitiyiator, torubak jik ilosi kingaren.

126 Tokona, totamunite tokona ebe, abu inges toriam atum. Eyiai inges elosi kingaren, kirumite atum anakan keng; tomete, angole ngina arengan, kiloununuye alotoma ngaokot anginitunganan adadang angina nyecamunosi kapei ka inges.

Imisiut iyes ngun tokona—a? [Tema atukot ebe, "Amen."—Ed.] Ngitunga ngiai amisiyasi nguna eyiakatar akipucet tokona—a? [" Amen."] iyookino dadang. Tokona, nyo nai abu Yesu tolimu ebe? " Ikes ngulu irumete atum etwakiyarete kan atum." Iyookino ngun—a? iyookino dadang. Iookino dadang. Ekameton lo ka ngulu ka apukan keng dadang ngulu earete alotoma atur, ngulu apotu kiriut ngaokot nu dadang alokawang ngulu aponi toarai, eponi toarai kan atum ngina a Yesu Kristo ngina ebunio Inges. " Ido ikes ngulu apotu tolemut atum ngina akitatam ka atum ngina itepegit Kristo, ido kitelitelu ngulu akire, ngikelipak ngulu iyookino, alotoma ngaturio dadang, akitijokit ngabungei. Ka ngina ebunio Kristo kapei ka Atum, naarai erai Akirot Keng ngina abu tolemu akakituk Keng, ebuni Inges akiyara ngolo moit dadang ngolo eyiai kingaren Keng. Inupito iyes ngun—a? " Toar ngimoi."

127 Atoloto mono nege alotoma adakika, Apukokino. Ikingolikini iwon tokona erai kerworo ayong ngun, kori kelimunit Akirot ngun. Apukokino 19:11.

Ka abu ayong engolik nakuj engara(amen), ka abu engolik angole ngina akwangan; ka Inges ngini eboi alokidiana keng anyaritai ngolo ikinyoma ka ngolo iyookino, ka ejie Inges ka etubi alotoma nakiyookino.

Ekote ngakonyen Keng arira ngina ka akim, ka ayiakar ngibokoto ngulu alalak;...

Okoe, lokaato! Kingolik, apotu ngikakwang Keng kitanapa Inges, kingolikisi iyes.

...ka ayiakatar Inges Ekiro ngolo egiritai, ngolo amam itunganan ngini ayeni, nai...inges elope.

Totamunito, ebe nyikipedori iwon, nyikiyeni iwon ngun, kingolikisi, nyo nai ngini. " ka aponi kitanapai Inges..." engolikisi.

Ka aponi kitanapai Inges ekaso ngolo elumokinitoi toma naokot: ka ekiro keng enyaritai(mere " ebe" nai " enyaritai") Akirot ngina ka Akuj.

Naarai Inges ka Akirot Keng erai ngipei. Ingoliki—a? toanyutu tokona ebe, mere " Ngirworwa Keng." Aa! " Ekiro Keng ' erai Akirot ka Akuj.'" Eyeni Inges bon Epei Kiro; emame nabo ece.

Ka apotu ngasingaria nguna anakuj, nguna ayiakasi toma nakuj kiwuapakis Inges edokito ngangolei nguna akwangak, enapito ngikasoi ngulu delet, akwangak ka tosegak. (erai nen akiyookino ngina angikakwang. Ingoliki—a?)

128 Toanyutu tokona. Nguna abu Yesu tolimu? " Inges ngini elemari atum..." iyookino dadang, ekameton angole angina arengan, anege paka neni abunio inges. " Inges ngini elemari atum..." kiyarito iyes ngabungei ngatomonikankapei ka ngikankauni alotoma kec, nginapei jik ameun ngaturio nugu, ameun a nen; kori ngulu alalak. Nai abu Yesu tema ebe, " Inges ngini elemari atum etwaniyari anguna angun." Tocoite.

Ka anakituk Keng tolomu Atum ngina akwanan,...

Ngiburaniyae, ekek ngolo a 4th, ebalala ebe, " Akirot ngina ka Akuj erai ngina ekwana akilo atum ngina ekwaka ngiwatin dadang, ecumi paka lonyam ngolo angakoyo." Ka nyo itiyiai inges, Akirot, itiyia—a? " Erai inges ngina eripiripi ngatameta nguna eyiakasi lotau." Iyookino.

...alotoma akituk Keng tolomu Atum ngina ekwaka ngiwatin dadang...Atum ngina akwanan, ngina ebunio Inges amunyaria ngibukui: ka ebuni Inges akipuka ikes ebela angolo suwat: ka ecuuni Inges epini angakejen anacuet ngina erai anyunyura ngina ka Akuj angina etiron.

Ka ayiakatar Inges lokaaso Keng ka namuro Keng Ekiro ngolo egiritar, EKABAKA ANGIKABAKAI, KA EKAPOLON ANGIKAPOLOK.

129 Ikwa ekaliokonon, itidingit Akirot ngina ka Akuj, ka naarai nyecamunosi ikes, ka ngiboro lu...abu satan kiwuak, kimorik ngapedorosio nguna ka apukan nguna erumit inges, ka ngapedorosio nguna ekuwam nguna erumit inges, kapei, ka abu toyeu ekanisa ngolo ebuni apiar ngolo buku dadang. Ka ewuak inges ngarwa ngabungei...kedau adokun anangole keng angina akwangak, paka nangole keng ngina arengan, ka abu inges tolema atum keng ka torotok.

Nai abu Akuj tema ebe, " kan ngunapei abu inges kibata, kori abu kikatok, kan akitatam ngina aliokonon; Akirot nginapei ngin ebuni anyoun alotoma napedor, ebunit jik alopon a Yesu Kristo, ka ebuni toar inges, ka nginibore dadang alokingaren Keng." Amen.

Eyiai akipucet ngina angarei nen. Iminasi iyes inges—a? okoe, ekang! Erai ngun NGUNA EBALALA EKAPOLON. Akipuro toyiai neni ka Akuj!

130 Erai apukokokino nginace na dadang, ka ngatakanikineta, ka ngiboro dadang, adoto jik neni eitanitai! Ka ngiai eyenete ngun? Kikiasi ngakan kus. Ngamiyai, nginitunganan dadang anege, kapei ka ngakan kec ikariat. Iyookino ngun. Kikokis nai nen! Totamunito ebe, ikote nen.

Okoe, ekone, bua neni elelea angolo ilelebakator ngaokot,
Nguna iriunitai anamori anguna ke Emmanuel,
Neni elomari ekasecan torapuwar anaokot,
Tocakariata angorianut kec dadang.

Bua, tonup neni Keng, erai pakikatokinitor iyong. Nyiya adiobait; nyiya, nyiya, erai keyiai idiobore toma nakiyar kon, ngikonei.

Ikiyai iwon nege. Eyiai idiobore ngini ecamit akitiyaikin. Nyayeni ayong kotere nyo. Nyayeni ayong ebe ori. Ayeni ayong nguna elosete atakanun, nai nyayeni ayong atemar ori etakanuniata. Nai emaikina kikokis nen, kotere eyiai Inges akisilereun ngun tokona. Nyitiyia Inges idiobore' mati kiteyenu. Amos 3. Iteyenuni Inges ngun, ekingaren. Ka abu Inges kiik ebe epote ngiboro lu alorwa angulu esidiok. Ka ekanisa ngolo ka atur angina angakankarei, anasalunet keng, ngina edolunio ekiyakitono, eyiakaun inges nen.

131 Eponio akisileureun, ngakipuceta nguna nyengara ngun isilereunio, ka eyiakasi ikes nege. Tokona, erai

ngol Ekiro ngolo ke Ekapolon. Tonup Inges, ngikonei. Ee, jik tolomutu alotoma Babilon!

Acamit ayong alimun idiobore eroko nyegwolokino. Naarai, ayiakatar ayong...alosi ayong Alomar losaa ngolo anginui ka atutubet. Iyookino jik apak tokona.

Billy ka ayong, ngina adokunere isua anakandeke, alo India, akilare kosi ngina esidion nen. Ayiai ayong etee abaruwa ngina apotu ikes yaut, ngina egiritai akituk angakakwang. Ka abala ebe, " Emaikina akiriangirianga ngina ka akwap edaun; eyiakasi ngikeny abongunun." Ido nai abu yau ileleba. Kebu idiobore ngini ikitekeni ngini kebu kitiyakin.

132 Nyeyiakatar ngitunga ngulu a India ngawasin nguna irikirikitai ikwa ngina eyiakare iwon. Elemunete ikes ngatabab, ka toyeunioto ngawasin kec. Ka edukunito ikes ngakais nguna alalak alotoma ngatabab, jik akiwuakin ikes kidiama nen. Ka tomwaka anen, alodiyete, okoe, adiokiding, toapiye, alo India, mati iyiai iyong kidiama lomoru. Ka dadang ameun alo Calcutta ka ngiboro, eperete ngitunga alorukudei, eronito paka natwanare, ka nguluce dang.

Tokona, nai, apotu ikes toduko ngakais kec naduketa nguna apolok anakais kec. Iwuakinete ikes awasi kidiama nen, paka lowae ngolo ka akai, ka eyiakaun aduketait neni eyiakasi ngileleaan kec. Ebokete ikes ngun ikotere ngibaren kec ka ngiboreborei, ido nai kiwuakis ngawasin kec kirikaunito.

133 Ka, alotoma ngun dadang, abu idiobore togeu atakanun. Ngikenyi ngulu cicik, iyenete iyes, apotu toloto natabab ngun, ka apotu toduko ngakais kec ka kitopolout ngulu cicik kec. Ka abu idiobore togeu atakanun.

Angina kolongit, ngina emwanunia, epote ngibaren dadang diyete ka towua alotorube angarwatatain angun; kotere elilimikinio.

Ka ngikeny ngulu cicik dadang eboyete anakiboisio angun. Ka alotoma apaki ngina euruwana, ngikeny ngulu cicik ngul dadang, kotere nguna pa ayenunitai...Tokona, iyenete nguna abu Inges tolimu akolongit ngina alunyar anguna angikeny angulu cicik. Ingoliki—a? Anguna pa ayenuna, apotu ikes dadang toporosi. Ka apotu tolomasi kinga, ka nyepona tobongut nabo nakais kec. Ka apotu ikes toloto kinga lomanikorin, ka apotu kiboikinos lokito, ka neni dadang apotu ikes toyiakaun, kori jik kwap nalup.

Nyepona ngatuk potu. Nyepona ngamesekin potu. Apotu ikes kiboyoto jik alomanikorin, ka apotu tonuyanakin neni anginice. Erai ngol epite ngolo ajokan ngolo kitiyaet. Apotu ikes toyenut ebe elosi idiobore akitiyakin.

Ido, alotoma apaki ngina auruwana, abu amaran ngina ka akwap kitiyakin, ka abu toritaki ngarwatatain kwap, ngawasin kwap, ka nginibore dadang.

Ido apotu ngikeny ngulu cicik togeut abongun. Nyepona tobongut alotoma ngirwa ngauni kori ngomwon; ido nai togeut abongun. Apotu ikes temasi, " Ejok, emaikina amaran ngina ka akwap edauna tokona; eyiakasi ngikeny abongun."

134 Kotere nyo? Nyinupit iyong ebe Akuj nginapei ngin ngina abu inak ngikeny ka ngibaren ka ngamesekin, alorwa angulu a Noa, toloto toma natuba, eroko erai Akuj nginapei ngin ngina abu inak ikes epororete neni eiwarotor? Iyookino ngun—a?

Tokona kimiekina ayong atolimu idiobore, lokaato. Eyiai idiobore ngini elosi akitiyakin. Ka ngiboro lu dadang ngulu apolok, ngarwatatain nguna angikanisa nguna ngorok elosete aritakin, ka toloto jik kaku kilamaros yaye, ka tocamut. Naarai, elosete ikes akitiyia ngun, ikwa ngina awuar ayong jik kire anege. Eyiai " etorube ngolo neni ka etyang angol," jik kire ikwa ngina awuar ayong anege; ka adau ebuku lo alemar ngun, alopote angina ka Akivot angina Ekapolon. Kirasi, ngina ipupunio iyong idit, apupunet ngina ikitekeni, inyouni iyong anarwatatain kec angun. Tonyoutu! Ipote iyes atwakare anen. Nyityata ngun! Tolomutu alotoma keng! Tonyoutu aloboro alu adadang! Toema paka neni iuwarotor, jik lopite ngolo ipedoriat. Kingita Akuj anguna akison.

Nyiyasi jik, ngice, " Ejok, arai totokang ngina a Methodist, ayeni ebe arauni ayong dang. Arai papa kang ngolo a Baptist; arauni ayong dang." Nyityia ngun. Nyityia iyong—nyiyia iyong adiobaat.

Nyamisit ayong epite ngolo itiditeunakor ka epite ngolo etakania epatana; erai Akivot ngina ke Ekapolon. Toema neni a Yesu Kristo jik atipei lopite ngolo ipedoriat, ka kiboi anen paka ngina ebunio Akuj akileleb iyong kan Ekuwam ngolo Akwangan Keng. Kotere ebunit apaki ngina ibunio iyong akiwar anguna Keng, ka emam nyeyakaun nen. Angun, torai ngini akire akitiyia ngun.

135 Esijuroto ngakes yok, alotoma adiopaki.

Papa ngolo a Nakuj, okoe, jik, ngacepakio, Ekapolon, towua anege ka amaranikini ayong. Atami ayong anguna apaki angina ikitubuli angina ebunit, ka ayong...Emame ediopite ngolobukinet. Edwaritai ebe ebunit. Ka abu ayong atotamak anguna, " kaninyo pa aponiata ngitunga ka kirasi? Ka nyepote ikes

ka tocamut ngun—a?" Nai, naarai, ayeni ayong ebe ibu Iyong tema ebe nyepote ikes, angun nyepote ikes.

Nai eyiakasi ngice ngulu eyiakatar ngirworwa kec Lokitabo ngolo ka Akiyar ngolo a Imesek. Ka ngina eponiata ngakipucet nu akimasakin nen engara, ingolikinete ikes ngirworwa kec a nen, ka Ekuwam ngolo Akwangan irworo neni kec. Epote ikes. Nyibukini Iyong ikes; emame itunganan ebukini, emame itunganan. Eyiakasi ikes eponito, ediorot, naarai irikit Iyong ikes ikwa ngina ibunio kitiyia neni angikeny angul, ka ngamesekin ka ngatuk. Iyong irai Akuj! Epite ece ngolo eyiakatar ngitiang ngul, ngina eyenuniata ikes ebe emaikina ikes toekasi! Ka ani kerai epitene, neni etyang, iretakinit inges akiem aneni aronon, nyo nai itiyakini Ekuwam ngolo Akwangan neni ekanisa angolo ebala ebe ilelebikina ikes ka Inges!

Akuj torau ngina ikisionit isua. Kitimoi isua dadang, Ekapolon, anguna angadiakanareta kosi. Pa ikicamit isua akiwua anege analitare ana ka atocamakinito ngitunga lu ewuasi alodiyete ngarwatatain, ngikalokoi kec eriabasi, ka ido tolosete ido tobasi, " Ejok, epuposi ngun ejok nooi."

136 Ekapolon, ikicamit isua akitiyia idiobore anguna angun. Isua, ikicamit isua Iyong toripiripi ngikositai. Ani keyiai idiobore ngini ediakara, Ekapolon, kimiek isua toyenunai tokona. Ikilipit nyikicamak isua eponio napaki ngin, ekikwaye, ngina eraunia apaki ngina kelunyaror. Kiwuarai ayong. Kikatokinoini ayong, Ekapolon.

Anege, awuei ayong anege kan ajokis ngina ka Akuj, iteeo ngakipuceta ngun enganarosi aloyaye, ka bua, ilimonokini ngitunga. Ngina, ibunio Iyong todwar ebe itiyiakinosi alorot alo, ngisabito ngulu alunyar. Ka tokona, Papa, eyiai inges nege, jik kingaren kosi.

Tokona, Ekapolon, kikatokinoini ayong, toripiripai ayong. Toripiripai ayong, alotoma lotau kang. Ekapolon, nyikicamit isua...Isua, ikicamit isua iyong toripiripi akiyar kosi. Ka ani keyiai idiobore alotoma nen, ngini nyejok, kirworik ngun neni kosi, Ekapolon. Ikicamit isua arikin ngun; tokona, eringa eyiai elelea ngolo ilelebakatar ngaokot, eringa eyiai ibore ngini iteseguni ngasecisia kosi ka amamukau anupit. Ikicamit isua amurakin ngitai kosi toma nen; akosi ngayangayat dadang.

137 Akuj, kingarak akosi ngayangayat; tolema inges aneni kosi, Ekapolon.

Ikicamit isua ariamun ajokis ngina ka auruporio. Ikicamit isua araun ngulu ikipedorit, ngina egirokinio agirokinet ngina imunono ngin alokinga ekikwaye, ka todakarai ekanisa kidiama, ikicamit isua akitemokin akidiar ngun. Ekapolon, tocamak ngun.

Kikatokinoini isua, Ekapolon, kan Akirot Kon. Kimiekinai isua kingolikinai ngun.

Ka ikingolik isua ebe ikikuruyo isua, erai keyiakasi ngidies nege, Ekapolon, ngulu ibatisatai alotoma ngimaeta, nyeyenete ngadi nguna akire, nguna ebatisimu ngolo akire, kimiek ayong atorau ngolo ekinyoma ikwa Paulo, ngina etorio inges lowae ngolo ekeuna alo Epeso, abu inges toriam ngikiyakia ecalasi, ka kikomosi, ka toyiakatar apaki ngina ajokan, abu inges tema neni kec, " Iriamut iyees Ekuwam ngolo Akwangan, ameun ngina inupiata iyees—a?"

Mam pa ayenete ikes erai keyiai edio.

Ido abu inges tema, " ido neni a ngai ikibatisatere iyees—a?"

Ka arai ikes ngulu kibatisat ekadwaran ngolo ajokan ngol ka ngolo asegan, nai arai ikes ngulu bon ebatisauna nakiki ngasecisia.

Ido aponi kibatisai ikes nabo, Alokiro a Yesu Kristo. Ka abu Paulo kicikak ikes kibatisaunosi, nabo.

138 Ekapolon, alotoma Akica ngina ka Akirot Kon: ecikakini ayong ngini tunganan dadang, ngini nyibatisatai Alokiro Ekapolon a Yesu Kristo, kiwonyak nakipi, atipei, eroko iyong iyiakatar abaat. Iyong ngini eroko nyilelebikina kan Ekuwam ngolo Akwangan, ekecikakini ayong iyong Alokiro angolo Ekapolon a Yesu Kristo, toriedik angakungin kon, ka nyinyou kidiama paka ngina ikitesegunia iyong Ekuwam ngolo Akwangan ka ikilelebek iyong kan Amina Keng ka ajokis Keng, paka ngina imuonikiner etau kon alokingaren Akuj torau akitanit kon dadang akidianakin Inges, ka tolosi anguna Keng, ka tolosete ka Inges, alotoma akiyar kon dadang.

Tocamak ngun. Elipi ayong ebe ebuni Akuj ainakin iyees akitanet na, Alokiro a Yesu Kristo.

Amina ayong Inges, Amina ayong Inges

Naarai abu Inges ekingaren Atomina ayong

Iminasi iyees kire Inges kire—a? tokona kiwuakisi ngakan kus kidiama.

Ka abu Inges togelu alakunio kang

Alokitoi angolo a Kalibario.

139 Erai keyiai idio ngini iboi, ngulu epupunito akitanit kec ataboong na, ngulu epupunito ebe emaikina ikes kibatisaunai, kori ngulu itanito ebatisimu ngolo Ekuwam angolo Akwangan. Iyete iyes akitanit kus; adaun akisilereun neni kus, ka kicamito iyes atamunio anakilip. Emame idio aneni kosi ngini ikinakini iyes ngun. Okoe, ikibatisao isua iyes. Nai, ibore bon, nyikinakini isua iyes Ekuwam ngolo Akwangan. Akuj itiyia ngun, bon. Nai ipupunete iyes akitanit kus, ebe eyiai Akuj irworo lotai kus, ebe icamit iyes ikes, ka icamito iyes isua itotamun iyes anakilip. Ipedori iyong akiwua, ikotere isua ikinyanyunio iyes, eyenunio ebe ngai iyong? Ikiterereng Akuj iyes. Akitanit—a? ikiterereng iyong Ekapolon.

Atami ayong ebe eyiakasi amiyat ka ngatomonkan, acepak, ewuasi anege. Acepaki erai ikwa ngina, erai kalimuni ayong dadang. Nyayeni ayong nyo eyiai nagulei, ka kinga diyete ngawatin, ikiarit ngakan kec kidiana, ka ngulu dang. Nai iyakatar iyong akitanit.

Tokona elipa.

140 Tokona, iyes ngulu itete ngitunga ngul ngulu ewuasi alodiyete kus. Ka ewuasi erai ngisudai, alokingaren Kristo, " Akacamit ayong Iyong, Ekapolon. Ekeitanit ayong Iyong. Ekinyomit ayong ebe arai ayong epei kec angulu eriamunete ngirworwa kec ataboong na alokaku akipucet ngin alokikwaye, ngulu ewuakinitai nen ameun anapetakinet akwap. Abu idiobore tonang etau kang, ka awuei ayong, Ekapolon. Erai ayong—a? iyiai Iyong ikinyarit ayong—A? Acamit ayong Iyong ikisilerek ayong, ekiro kang alokidiana a nen. Kilelebai ayong, ka ikipucak ayong toma Kon, kan Ekuwam ngolo Akwangan." Iyes ngulu adaun akilelebai toma, acamit ayong iyes tonyout kidiana. Kingoliyasi neni kec, ka kidokokis ngakan kus kidiana kec, kilipakis ikes. Tokona torai jik ngulu itwakito kire.

141 Papa ngolo a Nakuj, Alokiro Ekapolon Yesu, kimiek Ekuwam ngolo Akwangan ngolo apolon torotok alokidiana atukot na, ikwa ekuwam ngolo ipiripiri, ka tonyarau ngolo tau dadang nege, Ekapolon. Ka kiyakiu kwap ebatisimu ngolo Ekuwam angolo Akwangan, kidiana ngitunga lu.

Ka eyiakasi ngakipi idarito.

" Ani eroko Petero irworo ngakiro nu, abu Ekuwam ngolo Akwangan tocakun neni angulu apotu kirasi Akiro, ka apotu ikes dadang kilelebikinos kan Ekuwam ngolo Akwangan.



www.messagehub.info

Ngalimonokineta nguna a

William Marrion Buranam

"...alorua angulu ke etoil..." Apuk. 10:7